

የቀድሞው ጠ /ሚ መለስ ዜናዊ በሰማይ ቤት

.

(ምናባዊ ወግ)

ይህ ተከታታይ ወግ አስራሁለት ክፍሎች አሉት

ይህ ፅሁፍ ፌስ ቡክ ስጀምር በመጀመሪያው ቀን የለጠፍኩት ነበር ... በወቅቱ ዋርካ ፎረም ይህን ፅሁፍ ለጥፎት በርካታ አስተያየቶች በስሙ ሲሰጡት (ብዙው ሰው ፅሁፉ የራሱ የመክብብ መስፈርቱ ነበር) መክብብ በጨዋ ደንብ ይህን አስተያየት ሰጥቶ ነበር

“ይህን ድንቅ ስራ ጓደኛዬ ልኮልኝ አንብብኩት እና ምናልባት ያላነበቡት አንብበው እንድኔ እንዲደሰቱ ብዬ ወደ ዋርካ አመጣሁት። ስለዚህ ጽሁፉ የኔ አየደለም ። አሌክስ አብርሃም ነው ይላል ። አሌክስ አብርሃም ማን እንደሆነ አላቅም ። ልክ እንደናንተ እኔም አንብቤው ከምቀምቅጫዬ ተንሰኛ አጨበጨብኩለት ። ጽሁፉንም ለናንተ አካፈልኩት ። ስለዚህ የጻፋችሁት ምስጋና ለዚህ ድንቅ ደራሲ ይድረሰው”

ክፍል 1

መግቢያ

“ ለምን መግቢያ አስፈለገ “ካላችሁ መልሴ “ጥያቄ አታብዙ” ብቻ ነው ! እንደውም በቀጥታ ወደታሪኩ ልግባ

ሰማይ ቤት ነው ፀሃይ በደቡብ በኩል የሚያምር “ፒንክ” ብርሃኗን ረጭታለች (አላያችሁትም አላየሁትም የፈለኩትን ብናገር እንዳትነተርኩኝ !!) እዚህ ሞቱ ብለን አይናችን እስኪጠፋ ያለቀስንላቸው ሁሉ ዘና ብለው በቀን አስራ ሶስት ጊዜ እየበሉ እንደየምርጫቸው እየለበሱ በቅንጦት ይኖራሉ !! ድሮ የሞተ ዘንድሮ የሞተ የለም ! ማንም ሲሞት በቃ ይቀላቀላል እዛ ጥግ ላይ ቅደስት አርሴማን የመሰለች ቆኝጆ ብርሃን የመሳሰሉ ወንድና ሴት አሳላፊዎች አጅቦዎት በፍቅር ለቁርስ የተሰለፉትን ሙታን ትመለከታለች .ቁርስ የሚታደለው ስም እየተጠራ ነው ቆንጆዋ ሴት ፈገግ ብላ ተናገረች “ አዲስ የመጣችሁ እንኳን ደህና መጣችሁ ይህ የእግዚአብሔር መንግስት ነው።

አሁን በዚህኛው አለም አቆጣጠር ከዘላለሙ አስር ቢሊዮን ሶስት መቶ ሚሊዮን ዘጠና ሁለት ሺ አራት መቶ ሰባኛው ሰአት ነው። የዛሬው ቁርስ ክሮቶ ፕረሰኪ ነው “ ስትል ሁሉም አጨበጩቡ። በሰማይ ቤት እጅግ ተወዳጅ የሆነና ፓስታ የሚመስል ምግብ ነው !! ብዙ ጊዜ ይህ ምግብ የሚዘጋጀው እንግዳ (አዲስ ሚች) ሲመጣ መሆኑን ሁሉም ስለሚያውቁ ማን መጥቶ ይሆን በማለት ዞር ዞር እያሉ ተመለከቱ።

በእርግጥም አንድ አዲስ እንግዳ መሃላቸው ነበር “የምድራዊት ኢዮጲያን ለ 21 አመት የመሩ አቶ መለስ ዜናዊ “አለ አንድ ግዙፍ ሰውነት ያለው መልአክ። ሁሉም “እንኳዋን ደህና መጣህ “ እያሉ ሞቅ ያለ አቀባበል አደረጉ ለእንግዳው ለአቶ መለስ !! በዚህ ሁኔታ ቅድሚያ እንግዳው ቁርስ አንስቶ በግዙፉ መለአክ እየተመራ ኢትዮጲያዊያን ወዳሉበት ታላቅ መናፈሻ የሚመስል ቦታ ሄደ ንጉስ ሃይለስላሴን ገና እንዳያቸው ነበር ያወቃቸው ምንም አልተቀየሩም ያኔ ዊንጌት በትምህርት ጥሩ ውጤት አምጥቶ የሸለሙት ጊዜ እንዳያቸው !!

ከጎናቸው ታላቁ ሚኒሊክ ለጣይቱ “ አፈር ስሆን እችን “ እያሉ ጉርሻ ዘርግተው በፍቅር ይስቃሉ። ትንሽ ራቅ ብሎ ኮስተር ያለ ሰው ሹርባው ትከሻው ላይ ዘንፈል ብሎ በዝምታ ቁርሱን ይበላል ! ዝምታው ያስፍራል። መለስ በግርምት ይህን ሰው አየው ለራሱ “ቴውድሮስ “ብሎ አንሾካሾከ። ሌላ ባለሹርባ ሰው ደግሞ ከቴውድሮስ ጎን ተቀምጧል ይኋንስ ነበር .መለስ ራመድ ብሎ ይኋንስ አጠገብ የነበረ ክፍት ቦታ ላይ ተቀመጠና ወደዩሃንስ እያየ “ከመይ” አለ !! ድንገት ሁሉም በሳቅ ፈነዱ !! ቴውድሮስ ሳይቀሩ እግራቸውን አንስተው ሳቁ !! ሚኒሊክ ሳህናቸውን በግራ እጃቸው ይዘው በቀኛቸው አይበሉባ እንባቸውን እየጠራረጉ “ እመብርሃንን ቀስ ብሎ ወደ ይኋንስ ሲጠጋ ያገሩ ሰው እንደሆነ ገምቻ ነበር” ሲሉ ሳቁ የበለጠ ሞቀ !! “ወዳጄ” አሉ ሚኒሊክ “ እዚህ ምድራዊ ቋንቋ የለም ትንሽ ስትቆይ ውስጥህ በአንድ ቋንቋ ይሞላል እሱም የፍቅር ቋንቋ እንለዋለን !! “

መለስ ወደ ይኋንስ ተመለከተ እራሱን በመነቅነቅ የሚኒሊክን ቃል እውነት መሆኑን አረጋገጠለት።

ሲፈራ ሲቸር “ እዚህ አለም ላይ የብሄሮች እኩልነት የለም ማለት ነው። ...እንዴት አንድ ቋንቋ ብቻ ሌሎች ላይ ይጫናል”ሲል ኮስተር ብሎ ጠየቀ ” ቴውድሮስ በአትኩሮት ሲመለከተው ከቆየ በኋላ “ፍቅር የማንም አይደለም። ፍቅር ደግሞ የሁሉም ነው። ...ስለዚህ ፊደል ሳትቀርፅ ቃል ሳትቀላቅል ድንበርም ሳታበጅለት የምትግባባበት ቋንቋ ካለህ ስለምን ሌላ ቋንቋ ትፈልጋለህ” አለና ሰሃኑን ለአሳላፊው አቀበለው። ምግቡ እምብዛም አልተበላለትም !!

መለስ ቴውድሮስን በግርምት እያየው “ ቋንቋ እኮ መግባቢያ ብቻ ሳይሆን ማንነትም ጭምር ነው ” አለ። “ ማን እንደሆንክ ለሚያውቅህ አለም ማንነትህን ማሳወቂያ እንቶ ፈንቶ ምን ያደርጋል” ቴውድሮስ መለስ !! መለስ “እነዚህ ሰወች የደርግ ርዝራዥ መሰሉኝ” አለና ከአፉ ላይ መለሰው !! እልህ ቢጤ ግን ሽው አለበት።

ድንገት አንድ ወጣት እያፏጩ መጣና ተቀላቀላቸው”ህይ ጋይስ ደግሞ እች መላጣ ማናት “ አለ ወደ መለስ እየጠቆመ። ሃይለስላሴ ባይናቸው ሲገለገሉት ዝም አለ ወጣቱ !! “ ልጅ እያሱ ይባላል” ብለው ለመለስ አስተዋወቁት ! ልጅ እያሱ ሳቅ ብሎ ወደ መለስ እያየ “ እንዴት መጣህ ; እንደሱ እራስህን አጥፍተህ .” ወደ ቴውድሮስ እያሳየ ” ወይስ እንደሼባው በወታደር ጫማ በካልቾ ብለው አባረሩሽ ሂሂሂሂ” ሃይለስላሴ ተበሳጩ !! የልጅ ኢያሱ አነጋገር ቀለል ያለ አላጋጭ ነገር ነው ...ለምንም አይነት ጉዳይ ግድ ያለው አይመስልም! .ሚኒሊክ መለስ ነገሩ እንዳልተዋጠለት ገብቷቸው ወደጀመሩት ወሬ ተመለሱና “ ሰማህ መስቀል በፈረንጅ አፍ ጥራው በአበሻ ልሳን ሰይመው ቅድስናውን አትቀንሰውም !! ያው መስቀል ነው ፣ መስቀሉ ላይ ስለሁሉ የሞተው በቋንቋ መከፋፈልን ሽር ፍቅር ይሉት ቋንቋ አብስሯልና መስቀሉ በምንም ቋንቋ ቢጠራ ሁሉ ይግባባበታል ሁሉ ያከብረዋል !! አገርም እንዲሁ ነው !! ባንዲራው ቋንቋው “ብሄር” ያልከው ሁሉ ቅዱስ መስቀል ነው መስቀሉ ላይ የአገር ፍቅር ይሉት እውነት ከሌለ ከንቱ ነው !! ፍቅር ነው ማንነት ! መለስ ቁርሱን ሙብላት ጀመረ በውስጡ “ እነዚህ ሰዎች የሚለቁኝ አይነት አይደሉም ...እንደገና ያችን ትግል ከ ሃ ሊያስጀምሩኝ ነው “ እያለ ማሰብ ጀምሮ ነበር !!

“ ያ ባለጌ የት ሂዶ ነው አንተ የነገስከው” ሲሉ ሃይለስላሴ ድንገት ጠየቁ .

“ማን” አለ መለስ

“ እኛን የደፈረን ያ መንግስቱ የሚባል ወሮ በላ” አሉ ቆጣ ብለው !!

“ እሱ የተከበረውን የኢትዮጵያ ህዝብ 17 አመት ሙሉ ሲያሰቃይ ሲያስርና ሲገድል ይህ ግፍ እንዲቆም በሰላም ብንጠይቀው እንቢ ስላለ ለህዝብ ሙብት መከበር ስንል ጫካ ገብተን ድራሹን አጠፋነው። እኛ ኢትዮጵያን ስንቆጣጠር ግፍና ጭፍጨፋው ቆመ” ከማለቱ ከአጠገባቸው የተቀመጡ በርከት ያሉ ወጣቶች በሳቅ አውካኩ። መለስ ዞር ብሎ አይቷቸው ሲያበቃ እነማን ናቸው ብሎ ይጎንጎን ጠየቀው..... ይጎንጎን በረጅሙ ተነፈሰና “ በምድር አቆጣጠር

1997 በአንድ ላይ የመጡ ናቸው “ አለው ባጭሩ!! “ እዚህም ጨኸት አለቻ” ሲል አሰብ መለስ !! ከዛ በኋላ ዝምታ ነገሰ። የልጅ እያሱ ፉጨት ብቻ ነበር የሚሰማው ፉጨቱ ምድር ላይ ታዋቂ የነበረች አንዲት ዘፈን ነበረች ... “በቁም ካፈቀርሽኝ ስሞት እንዳትረሽኝ”

ክፍል 2

አቶ መለስ በመጀመሪያ ቀን የመንግስተ ሰማይ ቆይታቸው የተሰጣቸው ክፍል እጅግ ሰፊና የኢትዮጵያ ቀደምት ነገሰታት ጋር በጋራ የሚጠቀሙበት በመሆኑ ነገሩ እንግዳ ሆኖባቸው እንቅልፍ ሳይወስዳቸው ብዙ አምሸተው ነበር። እንቅልፍ እምቢ ብሏቸው ሲገላበጡ ቀዳማዊ ኃይለስላሴ አቶ መለስን

“ እንግዳው አልተኛህም እንዴ ?” ሲሉ ጠየቋቸው

“ አለሁ” አሉ ...ድንገት ከንጉሱ በተሰነዘረው ጥያቄ ደንገጥ ብለው !!

“ ማን አልከኝ ስምህን “

“ መለስ መለስ ዜናዊ “

“ መለስ ከፊቱም ከኋላውም ቅጥያ የለውም ስምህ ?”

“ያው ጠቅላይ ሚኒስትር መለስ ነበር የሚሉኝ”

“ ሚኒስትር ነሃ ?!.”

“ አይ ጠቅላይ ሚኒስትር ነኝ “ አቶ መለስ ጠበቅ አድርገው ተናገሩ .”

“ታዲያ ንጉሱ ማነው “

“ንጉስ የለም”

“ፕሬዝዳንቱ ማነው”

“ፕሬዝዳንትም የለም ይቅርታ ፕረዝደንት አለ ከቡር ፕሬዝዳንት ግርማ
“ይባላሉ !!

“እንቅልፍ እምቢ አለህ እንዴ ?”

“ አይ በጊዜ መተኛት ስላለመድኩ ትንሽ ”

“ ፈርተሽን እንዳይሆን .ሃሃሃሃ “ አሉ ንጉሱ ነገር ፍለጋ በሚመስል ድምፅ

“ ለምን እፈራችሁዋለሁ ? ሁላችንስ የሰራነው ላንዲት አገር አልነበር ”

“ እሱን እንኳን ተወው ! ያ ዲቃላ ባለመምጣቱ እግዜርን

አመስግን .አሱ ቢኖር በትራስ አፍኖ ነበር በተኛህበት የሚያስቀርህ”

“ማነው እሱ ?” አሉ አቶ መለስ ደንገጥ ብለው

“እኛን የካደን ይሁዳ ”

“እ መንግስቱ ? .”

“ስሙን ቄስ ይጥራው .”“

አቶ መለስ ከት ብለው ሳቁና “ እሱስ ቢኖር ለእርሰወም ስጋት ነበር “ አሉ
!! ሁለቱም ሲስቁ ቆዩና

አቶ መለስ ድንገት ሳቃቸው ጠፍቶ

“ እኔ እምለው ድንገት መንግስቱ ቢሞት እዚህ ክፍል ይመደብ ይሆን
እንዴ ?” አሉ ለመልሱ ጓጉተው ከምኝታቸው ቀና እያሉ ..

“ ሌላ ቦታ የት ይሄድ ብለህ ... እዚሁ መጥቶ ጉዳን ማየት ነው እንጅ

” አቶ መለስ ሳያስቡት አማተቡ !

ለአፍታ ዝም ተባብለው እንደቆዩ ሃይለስላሴ

“ የሆነስ ሆነና አሁን በቦታህ ማን ተተካ ..?” ሲሉ በጉጉት ጠየቁ

”ሃይለማሪያም የሚባል ምክትሌ የነበረ ሰው “

“እሱ ነው የገደለህ ?”

“አረ እኔ የእግዜር ሞት ነው የሞትኩት”“

“ ታዲያ ይህ ንግስና ያወረሰከው ሰው ጋር ዝምድናችሁ እንዴት ነው የሚቆጠረው ?”

“የምን ዝምድና ?”

“ እችን ይወዳል ተፈሪ” ብለው ከወገባቸው ቀና አሉና .“ የትም ለማታቀውቀው ሰው ነው አገርን ያህል ነገር ሰጥተህ የመጣሃው ?” አሉ ቆጣ ብለው። የንጉሱ ድምፅ የቀሰቀሰው ልጅ እያሱ “ ይህ ሼባ ሲለፈለፍብኝ ሲያድር ነው እንዴ .”አለ በምሬት። ቀጥሎም እንቅልፍ ባጮነጮነው አይኑ መለስን እያየ “ አንተ አይደክምህም እንዴ ወደዛ አትተኛም ...ሸማግሌው እንደሆነ ሲያወራ ቢያድርም አይታክተው ...” አለ እያመናጨቀ።

ንጉሱ እየሳቁ “ና ጉድህን ስማ ኢትዮጵያን ሃይለማሪያም ለሚባል የትም ለማላውቀው ሰው ሰጥቻት መጣሁ ይላል እንግዳው”

“ይሰጣታ ! እንተስ ለማንም ወታደር ሰጥተሃት መጥተህ የለ እንዴ” ብሎ ንጉሱን በነገር ወጋ ካደረገ በኋላ የሆነ ነገር ትዝ እንዳለው ሁሉ ወደመለስ በግርመት ዙሮ

“ ከምር ግን ለማታውቀው ሰው ነው የሰጠኻት አገራችንን “ ሲል ጠየቀ

“ ዝምድና የለንም አልኩ እንጅ አላውቀውም አላልኩም ምክትሌ ነበር በዛ ላይ ውጭ ጉዳይ ሚንስትር ነበር በዛ ላይ የተማረ ነው ስለውሃ ጉደይ ምህንድስና ተምሯል ” እያሉ ሲዘረዝሩ

ንጉሱ “ ውሃ አስበላኋት በለን እንጅ” አሉ !!

እያሉ “ አሁን የውጭ ጉዳይ ሚንስትር ማነው” አላቸው አቶ መለስን

“ ቴድሮስ አድሃኖም የሚባል የጤና ሚኒስትር የነበረ ይሁን ብዬ ነው የመጣሁት”

“ እሱንስ ታውቀዋለህ”

“ አ .ማለት ያው አንድ ብሄር ነን “

“ ታዲያ እሱ እስኪመቻች ሃይለማሪያምን አስቀመጥነው አትልም” ካለ በኋላ ወደ መለስ እያየ “ ይልቅ ቁም ነገሩን .ሚስቶችህን ለማን ጥለሃቸው መጣህ ? እንዴት ነበሩ። ሳይህ አደገኛ ምላስ ነው ያለህ አሪፍ አሪፍ ሴቶች ሳትጠብስ አትቀርም” አለ።

አቶ መለስ የዚህን ልጅ ጋጠወጥነት አልወደዱለትም “እኔ የነበረችኝ አንዲት ህጋዊ ሚስት ነበረችኝ “ ሲሉ ሃይለስላሴም እያሱም በሳቅ አውካኩ እያሱ እየሳቀ .

“ ወዳጅ ይህ እኮ ሰማይ ቤት ነው የሚወቅስህ የለ የሚያመሰግንህ አንመርጥህም የሚል ህዝብ የለ ምን የለ እውነቱን አውራ ባክህ ሆሆ አንድ ሚስት ይላል እንዴ ሃሃሃሃሃ ሼባውም አተራምሶታል እንኳን አንተ !” ወደ ኃይለስላሴ በአሸሙር እያየ “ የት አየኸን ሴት ስናተራምስ አንተ ? እኛ አንተን መሰልን ? ” አሉ የውሸት ቁጣ እየተቆጡ !! በሰማይ ቤት ሁሉም ነገር ቀሪ መሆኑ ስለታየ የምር ቁጣ የለም ! ልጅ እያሱ ወደ መለስ ቀረብ ብሎ አልጋው ጫፍ ላይ ቁጭ አለና “ ሚስትህ ቆን ጆ ነበረች ?” ሲል ጠየቀ መለስ እንደመተከዝ አለና

“ጀግና ነበረች ሲያስፈልግ እሳት የሚተፋ ብረት ይዛ ”

“ አረ ባክህ ባጭሩ መልስ ! አሁን ስለብረት ማን ጠየቀ : ቆንጆ ነበረች አልነበረችም መልኳ አቋሟ ፍቅር ስትለዋወጡ .” ልጅ እያሱ መልሱን ለመስማት በጉጉት መለስ ላይ አፈጠጠ አቶ መለስ ኮስተር ብለው “ ደርግ ጋር በተደረጉ የተኩስ ልውውጦች ባንድ እጅዋ እየተኮሰች በሌላኛው እጇ የፍቅር ደብዳቤ ትፅፍ ልኝ ነበር ”

“ አንተ ሰውየ ለምን በቀጥታ አትመልስም “ ሲል ጮኸ እያሱ .

“ ቆራጥ ነበረች ” ሁሉም ባንድ ላይ ረጅም ሳቅ ከሳቁ በኋላ “ ለምን ያንን ጓደኛህን አትጠራውምና አይነግረንም “ አሉ ንጉሱ : እያሱን እያዩ “አሪፍ ሃሳብ “ ብሎ የሆነ ሰው ሊጠራ ወጣ እያሱ .

“ ማነው “ አሉ አቶ መለስ እያሱ ሊጠራ የሄደው ሰው ማንነት አሳስቧቸው !

“በቅርቡ ወደዚህ የመጣ ኢትዮጵያዊ ነው እያሱ ጋር ሸርክ ናቸው በተለይ ስለሴትና ስለውድ ጉዳይ ሁለቱ ወግ ከጀመሩ ድፍን ሰማይ ቤትን በሳቅ ነው የሚሞሉት !! “

“ባለስልጣን ነው “ ሲሉ ጠየቁ አቶ መለስ

“ጠሃፊ ነው “ እያሱ በሚገርም ፍጥነት ሰውየውን ይዘት ተመለሰ። .ተጠርቶ የመጣው ሰው ደራሲ ስብሃት ገ /አግዚአብሄር ነበር ! “ እንደምን አመሻችሁ ወዳጆቻች “ ካለ በሀኝላ ሂሙን እየላገ እንዴ መለስ እንዳትሆን ብቻ ” አለ ስብሃት ተገርሞ !

አቶ መለስ ፈገግ አሉ “ ስብሃት እንዴት ነህ .ስራ በዝቶብኝ ምድር ላይ ሳንገናኝ ”

“እንኳንም ...ያልተገናኘን ! እዛ ብታገኘኝ ወይ ደምህ ይፈላና እስር ቤት ትወረውረኛለህ ወይ በአንዱ ጠባቂህ በዱላ እንደጌሾ ታስወቅጠኛለህ ...ግ .ን አማልክቱ ለኔ ያደላሉ .አንተንም እኔንም ደፉንና እዚህ አገናኙን” ሁሉም በስብሃት ንግግር ከት ብለው ሳቁ “እሱማ ድርጅቴ ካመነበት” ብለው ዝም አሉ አቶ መለስ “እንኳን ከነዛ ብሽቅ ካድሬወችህ ገላገለህ ወዳጆ” አለ ስብሃት የመለሰን እጅ እየጨበጠ እያሱ ተቻኩሎ መናገር ጀመረ “ ስብሃት ለምስክርነት ነው የተጠራሃው የዚህ ሰው ሚስት ቆንጆ ናት አይደለችም እስቲ ከነማብራሪያው ንገረን ስንነዛነዝ ነበር”

“ ሚስቱ ሚስቱ... እስቲ መጀመሪያ ያችን ነገር አምጣ” አለ ስብሃት። አጠገቡ ያገኘው እያሱ አልጋ ላይ እግሩን አጣጥፎ እየተቀመጠ ! እያሱ ከወደትራስጌው በትንሽ ጠርሙዝ አረቄ ለስብሃት ቀዳለት ለራሱም ያዘ ለንጉሱም አቀበላቸው ችርስ ተባባሉ ስብሃት በረዥሙ ከአረቂው ሳብ አድርጎ በጎርናና ድምፁ

“እነ አብረሃም እነማቱሳላ ጠጡ ካቲካላ ” ብሎ የሚያምር ሳቁን ሳቀ ሓሓሓሓሓሓሓሓሓ !!

“ እሽ ንገረና “ አሉ ንጉሱ “ ከመጣህ አይቀር ንገረን። ስለሚስቱ ስለርስቱ ስለ መለስ አጠቃላይ ነገር ንገረን በል ጠሃፊ አይደለህም ስላገራችን ኢትዮጵያ ንገረን ያየኸውን የሰማሀውን ሁሉ አብራራው “ ስብሃት ግን ያቆማትን ግጥም ቀጠለ “አባባ ጃንሆይ እርስዎ ተማሪው ሲያበሳጭዎት አንዱንም በጡጫ አንዱንም በርግጫ ሲሉት እኔ ዝም በማለቴ ተረፍኩ። ...ደርግ መጣና ቀይ ሽብር ብሎ ትውልዱን ጓደኞቻችንን ሁሉ ሲጠራርግ እኔ ዝም በማለቴ ተረፍኩ። መለስ መጣና አንዱን በሽብር አንዱን በሽብር ፈጣሪ ፀሃፊነት እያነቀ እስር ቤት ሲወረውር ዝም በማለቴ ተረፍኩ “ “እና ይህ ሁሉ ትረካ ምንድነው ስብሃት አሁን የጠየቅንህን መልስልን” አለ ልጅ ኢያሱ እየተጣደፈ

“ እነአብርሃም እነማቱሳላ ጠጡ ካቲካላ

እድሜ የሚያረዝም ጠጥተውም ዝም ዝምምምም !! ”“

እነአዜብ እነ አባ ዱላ ጠጡ ካቲካላ ለማንም ምንም አላሉም

ጠጥተውም ዝም ዝምምምም !! ዝምምምም !

እነ አርከበ... እነ ኩማ እነ ሰዩም እነ ገደብረ ሂወን እነ አቦይ ስብሃት

እነ ካሱ ኢላላ ጠጡ ካጢካላ

ጠጥተውም ..ዝምምምም

እነ ሰባት እነሪድዋን እነአባዱላ ጠጡ ካቲካላ

በ አማራ በኦሮሞ በኔሻንጉል ደግሞ በጋምቤላ

ጠጡ ካቲካላ

ለማንም ምንም አላሉም

ጠጥተውም ዝም ዝምምም !! .

ኃጎኃጎኃጎኃጎኃጎኃጎኃጎኃጎኃጎኃጎኃጎኃጎኃጎኃጎኃጎኃ ገምምምምምም !!! ሊቀጥል ነው ብለው ሲጠብቁት ስብሃት ከተቀመጠበት ተነስቶትቷቸው መንገዱን ቀጠለ...

ክፍል 3

.ጧት በተፈጠረው ነገር አቶ መለስ ተበሳጭተው እና አዝነው ነገስታቱም ሁሉ አቶ መለስን አኩርፈው እርስ በእርሳቸውም እንደወትሮው ከመጫወትና ከመሳሳቅ ይልቅ አልፎ አልፎ ብቸ ቃል እየተለዋወጡ ነበር የዋሉት! ልጅ እያሱም ሁኔታው አላምርህ ሲለው ገና በጧቱ ነበር ሹልክ ብሎ ወደሱብሃት ገ/አግዚያብሄር የሄደው። በጧት የተፈጠረው ሁኔታ እንደቀልድ ተጀምሮ ነበር ለያዥ ለገናዥ ያስቸገረ የከረረ ፀብ ሁኖ ቁጭ ያለው.

አቶ መለስ ምሽቱን ልጅ እያሱና ቀዳማዊ ኃ/ስላሴ ጋር ሲጫወቱ ስላመሹ ድክም ብለዋቸው ነበር። ጧት ታዲያ አርፍደው ሲነሱ ክፍሉ ውስጥ ማንም ሰው አልነበረም። ከምኝታቸው ተነስተው በመስኮት ወደውጭ ሲመለከቱ የኢትዮጵያ ነገስታት በሙሉ አንድ ጉብታ ላይ ቆመው ወደሆነ ቦታ በጉጉት ሲያዩ ተመለከቱ። ነገሩ ገርሟቸው እየተቻሉ ወደነገስታቱ ሄዱ። ነገስታቱ በሁኔታው ከመመስገባቸው የተነሳ አቶ መለስ አጠገባቸው ሂደው ሲቆሙ እንኳን አላየዋቸውም ነበር። የሁሉም ወደ አንድ አቅጣጫ መመልከት የገረማቸው መለስ ወደዛው አቅጣጫ አይናቸውን ላኩ አድማስ ላይ አረንጓዴ

ቢጫ ቀይ ቀስተ ደመና ተዘርግቷል የሰማይ ቤት አድማስ የኢትዮጵያ ብቻ አድማስ መስሏል.

ባንዲራው በዛ ሁኔታ፣ ያውም ከሞቱ በኋላ ሲታይ አይንን በእንባ ይሞላል ውስጥን በልዩ ስሜት ያናውጣል አፄ ሚኒሊክ በሲቃ መናገር ጀመሩ “ አገራችን እግርዋ ምድር ላይ ቢሆንም እራሷ ሰማያዊ ነው የፈጣሪ ግዛት ናት ይሄው ምልክቱ ይሄው የጠጋያችን ባንዲራ ተዚህ በላይ ምን እማኝ አለ “ ነገስታቱ ሁሉ በወኔ ተናገሩ “ እውነት ነው! ውሸትም የለበት መጠርጠሩስ”

“ ኮከቡ የታለ?” የሚል ጥያቄ ድንገት ሁሉንም አስደነገጣቸው ። አቶ መለስ ነበሩ የጠየቁት

“የምን ኮከብ” ሚኒሊክ ጠየቁ

“ የኢትዮጵያን ህዝብ አንድነትና ተስፋ የሚያመለክተው ኮከብ” አቶ መለስ በተገረሙት ነገስታት ተገርመው ጠየቁ!! ሁሉም የአቶ መለስ ጥያቄ ስላልገባቸው እርስ በእርስ ሲተያዩ ልጅ እያሱ ወደ መለስ ጠጋ ብሎ “ ስማ እንቅልፍህን አልጨረስክም እንዴ” አለ ፈገግ ብሎ ሁሉም በሳቅ አውካኩና ወደቀስተደመናው ሲዘሩ አቶ መለስ ከመጀመሪያው የበለጠ ድምፃቸውን ከፍ አድርገው “ ይህ የምታዩት አረንገዋዴ ቢጫ ቀይ ቀለም ብቻውን የኢትዮጵያ ባንዲራ አይደለም” አሉና የነገስታቱን ቆሌ ገፈፉት “ ታዲያ ለማን ልትሰጠው ነው ወዳጅ” አሉ ሚኒሊክ የመለስን ጤነኝነት በጥርጣሬ እየተመለከቱ

“ የማን እንደሆነ አላውቅም !!

የኢትዮጵያ ባንዲራ ህገ መንግስቱ ላይ እንደተቀመጠው መሃሉ ላይ በሰማያዊ መደብ የህዝቦችን አንድነት የሚያመለክት ኮከብ እና .”

“ዝም በል!!” አፄ ቴዎድሮስ አንባረቁ ሁሉም በድንጋጤ ሽምቅቅ አሉ!!

“ ለምን ዝም እላለሁ ኮከቡኮ ”

“መይሳው !! አፍህን ዝጋ አልኩኮ አንተ ሁርጋጥ!! ይህ ሞት የሚሉት የሚያመጣው ያጣ ይመስል የማንንም ሁርጋጥ ይሰበሰባል እዚህ ሲሞቱ ከሰው እኩል የሆኑ ይመስላቸዋል” አሉና በእልህ ተንጎራደዱ “ ሞት የማንኛውም ሰው ዲሞክራሲያዊ መብት ነው ትንሽ ትልቅ ሃብታም ደሃ የለም” አሉ አቶ መለስ ሁርጋጥ መባላቸው አበሳጭቷቸው. “ ሸረ በማምላክ ዝም በል አንተ ሰው ምን ነካህ” አሉ ሚኒሊክ መለስን እያዩ.

“ አልልም!

ዝም አልልም .እኔ መለስ እንኳን እናንተ ፊት ይቅርና የአፍሪካ ህብረት የጂ ኤት ስብሰባ ላይ ማንም አላስቆመኝ እናገራለሁ ያመንኩበትን ከመናገር ማንም ዝም በል ሊለኝ አይችልም” “የአፍሪካ ህብረት ሃሃሃሃሃ ሳቀናነው ሰካር ተወላጁበት አሉ !

የአፍሪካ ህብረትን የተከልነው እኛ አለም በፋሽስት ፍቅር ሰክራ ጥቁርን እንደደዌ ተጠይፋ ባለችበት ወቅት ነጮች እየተሳለቁበንና እየሰደቡን እራሳቸው መድረክ ላይ ቁመን ልክ ልካቸውን የተናገርንም እኛ ምኑ ነው ብርቅና ድንቁ ምኑስ ነው ዘራፍ የሚያስብለው” አሉ ቀዳማዊ ኃ/ስላሴ መለስን በቁጣ እያዩ

“ ስማ ደማችንን አፍስሰን አጥንታችንን ከስክሰን በዘመናት የገነባናትን አገር እንደድፎ ቆርሰህ እነደጸበል የምናመነውን ውሃ እንካችሁ ብለህ ለጅብ አስረክበህ መምጣትህን ያልሰማን መሰለህ. ጅብ የማያውቁት አገር ሂዶ አጎዛ አንጥፋልኝ እንዳለው መሆኑ ነው. እንዳሻህ የምትቀጣጥርበት ሂድና ቀጣጥር እንግዳ ነህ ቀድመን ሙተናል ብለን አንኮራም ብለን ብናስጠጋህ ምድር ላይ የለመድከውን አርቲ ቡርቲ ድስኩር በለመደ አፍህ እኛ ላይ “ አሉ ሚኒሊክ

“ እንነጋገራ” አሉ አቶ መለስ እንደቀላል ያዩት ጉዳይ ተራዝሞ እዚህ መድረሱ አስደንግጧቸው

“ ሂድ ወዲያ የሚያነጋግርና የማያነጋግር ጉዳይ ላይ መጀመሪያ” አሉ ቴውድሮስ

“ አንተ ሰውየ ከኔ ጋር ችግር አለብህ ከመጣሁ ጀምሮ በክፉ አይንህ ነው የምታየኝ ላንተ ስል በሂወት ልኑርልህ “

አሉ አቶ መለስ ቴውድሮስ ፊት ላይ የሚነበበው ንቀትና ጥላቻ አንገሽግሷቸው” “ ለቴውድሮስ ብለህ ለምን ዘላለም ቁመህ አትቀርም ደግሞ ካንተ ብሱ። ንጉስ ሰላቢ ! ዘር ማንዘርህ ከሃዲ” አሉ ቴውድሮስ አጼ ይኋንስ እያዩ አቶ መለስ በብስጭት ቴውድሮስን እያዩ እንደተፋጠጡ ድንገት ኃ/ሰላሴ ተናገሩ” ባንዲራ የአንደኛ ክፍል የሰእል ደብተር መሰለህ ከመሬት ተነስተህ ኮከብ የምትስልበት “ እያሱ ወደ ንጉሱ እያዩ “ ሸባው ተው እንጅ አንተስ ባንዲራው ላይ ወልጋዳ አንበሳ እየለጠፍክ የእንስሳት ማቆያ ባንዲራ አስመስለኸው አልነበር “ አለ። በቀልዱ የሳቀ አልነበረም!! አቶ መለስ በነገስታቱ ግትርነት ተበሳጭተው ወደ ክፍላቸው ገቡ ነገስታቱ መለስን እንዴት እንደሚያባርሩት መመካከር ጀመሩ ድንገት ኃ/ሰላሴ የሆነ ሃሳብ በለጭ አለባቸው ..

ክፍል 4

አቶ መለስ የነገስታቱ ግልምጫና ኩርፊያ የነገሰበት ክፍል ውስጥ ተቀምጦ ከመፋጠጥ ይሻላል በማለት ሰማይ ቤትን ዘር ዘር ብለው ለመጎብኘት አሰቡና ከክፍላቸው ወጥተው እጅግ በተዋበው መንገድ መጓዋዝ ጀመሩ ሰማይ ቤት ዛፎቹ አበቦቹና ኮረብታዎቹ በደስታ ያሰክራሉ ሁሉም ሰው ጤነኛ ነው ሁሉም ሰው አይራብም ማንም ሰው በጥላቻ አይተያይም. ሁሉም በሚያየው ነገር እየተደሰተ በተመሳሳይ ቋንቋ እያወራ ያለምንም አላማና ምኞት በሰላም ይኖራል።

አቶ መለስ አረፍ ማለት ስለፈለጉ ቅርንጫፎቹ ዘርፈፍ ካሉ ዝግባ የሚመስል ዛፍ ስር ቁጭ አሉ ግንዱ በጣም ወፍራም ከመሆኑ የተነሳ አስር ሰው እጅ ለእጅ ቢያያዝ እንከዋን ሊከበው አይችልም። ከተቀመጡበት ራቅ ብሎ ቁልቁል የሚወርድ ፏፏቴ ይታያል፤ ውሃው ንፁህ ከመሆኑ ብዛት የወተት ጎርፍ ይመስላል ። ወዲያው አባይ ትዝ አላቸው ግድቡ !! እስካሁን እንዴት እንደረሱት ለራሳቸውም ገርመዋቸው እያለ አንድ ሰው “ጭስ አባይን አይመስልም “ አለ !! በድንጋጤ ዞር ዞር ቢሉ ማንም ባከባቢው የለም ! ሊያማትቡ እጃቸውን ሲያነሱ ሌላ ድምፅ

“ አባይ ብትል ትዝ አለኝ ቦንድ ገዝተህ ነው የሞትከው ወይስ ” ሲል ሰሙ

“ ቦንድ ገዝቸ ወለዱን ስጠብቅ አይደል አንድ ክልፍልፍ ሹፌር ገጭቶ የገደለኝ ወይኔ የአንድ ወር ደመወዜ” አለ ሌላኛው በቁጭት አቶ መለስ በሰወቹ ወሬ ተገርመው ማዳመጣቸውን ቀጠሉ ሰወቹም ወረያቸውን ቀጠሉ

“ .ባከህ ለትውልድ ይሆናል ልጆቻችን በደስታ ይኖራሉ”

“ተው እንጅ .የእነማን ልጆች ከመሞትህ በፊት ወያኔ ነበርክ መሰል“ አለ ሌላኛው

በሳቅ አውካኩ

“ ማነው አባይን የወያኔ ያደረገው “ ሲል ሳቁ ጋር እየታገለ ጠየቀ ሌላኛው

“ ያ ሰላቢ መላጣ ነዋ!! እንደወያኔ ባለስልጣኖች ሆድ የማይሞላ አቅማዳ አስቀምጦ ሞተ ይሄው ቦንድ ብናስገባ ደመወዝ ብንስጥ ቅምም አላለው ወይ ግድብ እንደው ይሄ ቢሊየን የሚባል ብር 666 ይሆን እነዴ አካውንት ቁጥሩ ሰይጣን!! በቃ ተዋጥቶ ተዋጥቶ አሁን ሞላ .ሲባል 3 ቢሊየን ደርሰናል ይሉናል ያውም አላሙዲን ሳይቀር ሰጥቶ!! ይብላኝለት ለኗሪው እኛስ ቦንድ የለብን ደሞዝ የለን የገደለን አምላክ ይክበር ይመስገን!! “ አለ ሌላኛው በምሬት!! አቶ መለስ ተበሳጩ !! ቢሆንም የሰወቹን ወሬ ላለማቋረጥ ዝም ብለው መስማታቸውን ቀጠሉ!!

“ እኔ እምልህ አንተ ስትሞት ግድቡ ምን ደረጃ ላይ ደርሶ ነበር ” አለ አንድኛው ፤ አቶ መለስ የሰውየው ጥያቄ ደስ አላቸው መልሱን ለመስማት ገዋጉተው ተመቻቹ እንደሩቅ ሰው ስላስጀመሩት ግድብ ተደብቀው ሪፖርት መስማታቸው ለራሳቸውም እየገረማቸው“ ግድቡ አሁንም ይቆፈራል ስመኘው በቀለ የሚባል ኢንጅነር በቴሌፊዥን ብቅ እያለ እየቆፈርነው ነው ይህን ያህል ሜትር ኪዩብ አፈር ቆፈርን ይላል ሌላ ቀን ደግሞ ብቅ ብሎ ጓጉተን “ለሰማኒያ ሚሊዮን ህዝብ ብርሃን ፈጠርን” ሌላ ነው ብለን ስንጠብቀው “ለ ስድስት ሺ ኢትዮጵያዊን የሰራ እድል ፈጠርን “ ብሎ ይህ ስመኘው የታላቁ ህዳሴ ግድብ ሃላፊነቱን ትቶ የሰራተኛና ማሃበራዊ ጉዳይ ስራ አስኪያጅ ሆነ እነዴ እስክንል ግራ ያጋባናል!!

“ እና አሁንም እየተቆፈረ ነው .”

“ አወ! እኔ ልሞት አካባቢ ቁፋሮው 2 አመት ሊሞላው ነው እያሉ በአል ሊያከብሩ ሸር ጉድ ሲሉ ነበር” አቶ መለስ ተገረሙ “ እንዴት ነው ሁለት አመት የሞላው ጊዜው እንዴት ይሮጣል” ሲሉ አሰቡ! ሰወቹ ወጋቸውን ቀጠሉ “ ሰውየው ከሞተ በኋላ አገሪቱን የሞላት የእርሱ ፎቶና መሬክር ብቻ ነው ! ወደየትም ብትዘር” አቶ መለስ ደነገጡ ይህን ወሬ ማመን አልቻሉም ከተቀመጡበት ብዲግ አሉና ወደሰወቹ ሂደው “ የኔ ፎቶ ነው አገሩን የሞላው “ አሉ በቁጣ!! ሰወቹ በድንጋጠ በርግገው ተነሱና እያማተቡ አቶ መለስ ላይ ባለማመን አፈጠጡ አፋቸው ተያያዘ “ መላ ክክክክክ ቡር ጠቅላይ ሚኒስትር እንዴ እዚህ ምን ይሰራሉ “ ሰወቹ በድንጋጠየ የሚናገሩት አጡ “ተረጋጉ ድንገት እዚህ አረፍ አልኩና የምታወሩትን ስሰማ ገርሞኝ ነው” አሉ አቶ መለስ ሰወቹን ለማረጋጋት እየሞከሩ።

ሰወቹን ለማረጋጋት እረዥም ጊዜ ወሰደባቸው !! እየቆየም አሁን ያሉት ሰማይ ቤት መሆኑ ትዝ ሲላቸውና የአቶ መለስ ስልጣን ምድር ላይ እንደቀረ ሲታወሳቸው ተረጋግተውና ተግባብተው አቶ መለስ ጋር ሞቅ ያለ ጨዋታ ጀመሩ

“ እና እርሰው ከሞቱ ጀምሮ .”

“አንተ በለኝ ባክህ”

“ እሽ ያው አንተ ሞትክ ተብሎ ህዝቡ አውርቶ በሃሳቡ አርባህን ሊበላ ሲዘጋጅ እንደገና ሞትክ ተባለ”

“ እንዴት እንዴት .” አሉ አቶ መለስ ግራ ገብቷቸው

“ አንተ ለህክምና ከሄድክ በኋላ የበላህ ጅብ አልጮህ አለ!! ስላንተ ህዝቡ ያወራል ሚስትህን ጨምሮ ባለስልጣኖችህ ዝም ጭጭ አሉ ሸረ የት ሄደ መለስ ሲባል “በመልካም ጤንነት ላይ ነው” እያሉ ህዝቡ በቃ የማያተርፈው ይዞት ነው እያለ የማይወደውን ኢቲቪ ጧትና ማታ እየከፈተ ስላንተ ሞትህንም ሽረትህንም ሲጠብቅ እግረ መንገዱን እንደሞትክ ሲያወራ .”

“ ገፊ ሁሉ “ አሉ አቶ መለስ በብስጭት .

“ .ከዛ አቶ በረከት መስከረም ላይ ተሸሎህ ስራ እንደምትጀምር ለህዝቡ ሲናገር ህዝቡ በቃ ትንሽ ተረጋጋ ”

“ በረከት እሱ ምናለበት !! እኔ እምለው ህዝቡ የኔ መኖር የኔስ ደህንነት ከመቸ ወዲህ ነው ያስጨነቀው” አሉ አቶ መለስ ግርም ብሏቸው “ሸረ ህዝቡስ በጣም ነው የሚገርመው የኢትዮጵያ ህዝብ የትዳር አጋሩን ብቻ አይደለም እወድሻለሁ አፈቅርሻለሁ ብሎ በአንደበቱ የማይናገረው ጠ/ሚንስትሩንም በግልፅ እወደሃለሁ አይልም ! ግን ይወድህ ነበር !! .”

“ እሽ ቀጥል .”

“ መስከረም ላይ ፓርላማ ውስጥ ሊያይህ ቀጠሮ ለያዘው ህዝብ ነሃሴ አጋማሹ ላይ በኢቲቪ ያ ሰላምታ ሲያቀርብ ግንባሩ ጠረንቤዛውን ሊነካ የሚደርሰው ጋዜጠኛ ሞተውን ለኢትዮጵያ ህዝብ በጧቱ አረዳው”

“ እንደው ምን ብሎ ተናገረ. አፈር ስሆን ንገረኝ” አሉ አቶ መለስ

ኮንፈረንስ ስሯሯጥ ካንዱ አገር አንዱ አገር ስራውጥ ኖርኩ ደግሞ አለማፈሩ መለስ ሞተ ብሎ ሲያለቅስ ሆዳም ሁሉ”

“አቶ መለስ ምነው የአዲስ አበባ ህዝብ ላይ ወረዳታት ትግሬ ብቻ ነው ለእርሰው የአገር ፍቅር ያለው” አለ ተናጋሪው ተበሳጭቶ ተወልዶ ያደገባት የተማረባት በመኪና ተገጭቶ የሞተባት አዲስ አበባ ስትወቀስ ቆርቆሮት” አቶ መለስ በፌዝ ፈገግ ብለው “ትግሬ አልክ እነሱ እንጂ እንደመኸገር ተጣብቀው በስሜ ሲነግዱ በተሰጣቸው ስልጣን ሲጨማለቁ ለዚህ ያበቁኝ ወይ አይማሩ ወይ አያነሱ የትግል ተረት እየተረኩ ተወዘፈው አገራችንን የወዘፏት የትግራይን ሚስኪን ህዝብ በጦርነት በተጠበሰ በእርሃብ በተሰቃየ ባልዋለበት ስሙን ያስነሱ ከወንድሙ የኢትዮጵያ ህዝብ የለዩ ሆዳሞች መሃይሞች ስግብግቦች”

“ ታዲያ መሪያቸው አንተ አልነበርክ ስታደርግ ያላዩትን አያደርጉ” አለ ዝም ብሎ የቆየው መዋች ኢትዮጵያዊ

“ ልክ ነህ ይህን ስም ያሰጡንም እነሱ ናቸው!! አልሙ ብለን ኢፈርትን ብንመሰርት ቦጥቡጠው ቦጥቡጠው ቀፎውን አስቀሩት

ስሩ ብለን ፊት ብንሰጣቸው ኮንትሮባንድ የለ ስርቆት የለ የታገሉለትን ህዝብ በጠራራ ፀሃይ ዘረፉት “

“ እኮ እነማን “ አለ አቶ መለስን እያየ ጠያቂው ከትግረይ ህዝብ አብራክ የወጡት አምነናቸው የነበሩት” ብለው ትክዝ አሉና “ለመሆኑ አባ ዱላ ገመዳ ደህና ነው “ ሲሉ ድንገት ጠየቁ

“ አወ እሳቸው አምሮባቸዋል” ቀብርህ ላይ ሲያለቅሱ የሁሉንም ኢትዮጵያዊ ሆድ ነው የበሉት

“ ማን አባዱላ አለቀሰ “ ሲሉ ጠየቁ አቶ መለስ “ ማን ያላለቀሰ አለ በታሪክ እንዲህ ተለቅሶ አያውቅም

ቁመህ ካስለቀሰከው ይልቅ ሙተህ ያስለቀሰከው ነበር የበዛው “ አለ ተናጋሪው አቶ መለስ አሸሙሩን ያልሰሙ መስለው አለፉት እና “ አቶ ግረማ ወልደ ጊወርጊስ ደህና ናቸው “ ሲሉ ጠየቁ

“ ደህና ናቸው እሳቸው ምን አለባቸው አልባሌ ቦታ ከመዋልብለው አላፊ አግዳሚውን ሰላም እያሉ ቁጭ ብለዋል”

“መሞቴን ሲሰሙ ምን አሉ” አሉ አቶ መለስ ፈገግ ብለው

“ ልጅ ይሮጣል እንጅ አባቱን አይቀድምም “ አሉ እየተባለ ሲወራ ነበር!! አቶ መለስ ሁኔታውን ሲያስቡት ገረማቸው መሞታቸውን ማመን አልቻሉም ኢትዮጵያ በጣም ናፈቀቻቸው ! ወደክፍላቸው ከመመለስ ብለው ወደደራሲዎች መንደር ጉዟቸውን ቀጠሉ ሲያወራቸው ከነበሩት አንዱ አቶ መለስ “ ምናይነት መኪና ገጭቶ እንደገደለኝ ታውቃለህ “ ሲል ጠየቃቸደው እራሳቸውን በአሉታ ወዛወዙ

“ የመከላከያ መኪና ነው ጭፍልቅ አድርጎ የገደለኝ”

“ዳር ዳሩን መሄድ ነበረብህ “ አሉ አቶ መለስ

“ መንገዱን ስቶ በእግረኛ መንገድ ላይ ገብቶ እኮ ነው የገደለኝ” አለ በስጨት ብሎ

“ለመሆሙ ስራህ ምን ነበር “ ሲሉ ጠየቁ አቶ መለስ

“ ተቀዋሚ ነበርኩ”

“ እናንተማ የእገረኛ መንገድ መጠቀም አትወዱም “

“ምናልከኝ አቶ መለስ”

ጠላትህን መንገድ ላይ ካላገኘኸው በመንገዱ ሂድና ፈልገው የሚል የትግራ ገበሬዎች ተረት ትዝ አለኝ .ሃሃሃ ሰላም ዋለ” አቶ መለስ ሲሄዱ ሁለቱ ሰዎች

ከኋላቸው ቁመው ሲያዩአቸው ቆዩና “ይሄ መላጣ ያንድ ወር ደመወዜን አስበላኝ” አለ አንዱ።

ክፍል 6

አቶ መለስ ሰማይ ቤት በማንም አንገታቸው እየታነቀ እየተወቀሱና እየተከሰሱ መኖር ዲሞክራሲያዊ አይደለም ሲሉ አሰቡ!! በዛ ላይ እስካሁን ድረስ የኢትዮጵያ ነገስታትና በርካታ ኢትዮጵያዊያን ሙታኖች ጋር በምንም ነገር ሊሰማሙ አልቻሉም። ያገኛቸው ኢትዮጵያዊ ሁሉ ከንፈሩን እየነከሰና እየዛተ አልፎ ተርፎም ፀያፍ ስድብ እየሰነዘረባቸው ተቸገሩ።

በአንድ በሆነ መንገድ ከዚህ ሰማይ ቤት ከሚሉት ቦታ መውጣት አለብኝ እያሉ ሲያስቡ ሰነበቱና ይህን ሃሳባቸውን የሚያካፍሉት ሚስጥር ጠባቂ ጓደኛ ማፈላለግ ለመጀመር ወሰኑ “ስንት የማይደፈር ነገር የደፈርኩ ነኝ “ አሉ ለራሳቸው ይህን ከሰማይ ቤት የማምለጥ ዘመቻ ሊደግፍ የሚችል ኢትዮጵያዊ ሚች ለመፈለግ የመጀመሪያ ምርጫቸው የቀድሞ ታጋዮች መንደር ነበር ለራሳቸውም በማያውቁት ምክንያት የቀድሞ ታጋዮችን ማግኘት ያስፈራቸዋል በእርግጥ ብዙ ወዳጆቻቸው እንዳሉ ቢያውቁም በምድር የነበረው አንዳንድ የፖለቲካ ሽኩቻና መጠላለፉ ቅሬታ ያሳደረባቸው ታጋዮች ሊኖሩም ይችላሉ ።

ሰማይ ቤት ነገሮችን በመነጋገር መፍታት ከባድ ነው .ኢትዮጵያ ውስጥ እያሉ “መነጋገር” ቀላል ነበር : ካመነ ያምናል ካላመነ አቶ መለስ ሁልጊዜም ልክ ይሆናሉ ! እዚህ ሰማይ ቤት ግን ማሳመን ካልቻልክ ማመን አለብህ !! ለማሳመን ደግሞ የመናገር ጥበብ ሳይሆን እውነት ብቻ ነው መንገዱ ቢሆንም ታጋዮችን ማሳመንና በእርሳቸው መስመር ማሰለፍ አማራጭ የሌለው ምርጫ ሆነባቸው ለአቶ መለስ።

የታጋዮች መንደር ሲደርሱ ያጋጠማቸው ነገር ግራ አጋባቸው ። “እንኳን ሲታገል የሞተው ታጋይ ድፍን የትግራይ ህዝብ ቢቆጠር ይህን ያህል ቁጥር ይኖረዋል ብሎ መገመት ያስቸግራል” አሉ አቶ መለስ የሚርመሰመሰው ህዝብ ብዛት ተገርመው። “የኔን መምጣት የሰሙ ታጋዮች ሰማይ ቤቷን በደስታና በጭፈራ ቀውጧ ያደርጓታል” ብለው ያሰቡት አቶ መለስ ረጋ ባለና ግርማ ሞገስ ባለው እርምጃ ወደአንድ ትልቅ አዳራሽ ገቡ ፊት ለፊት ትልቁን የካራንቡላ ጠረንጴዛ ከበው የሞቀ ጨዋታ የሚመለከቱ በርካታ ታጋዮች አቶ መለስን ከመጤፍም አልቆጠሯቸው አላዩኝም ማለት ነው ብለው ያሰቡት መለስ ጉሮሯቸውን ጠራረጉ እህ አህህህህ ማንም ዙሮ አላያቸውም !! ተበሳጩና “ ምድረ ቁማርተኛ” አሉ በውስጣቸው!!

በሰወቹ መሃል በውልብታ ሲመለከቱ ሃየሎም የካራሙቡላውን ድንጋይ ሊወረውር ሲያነጣጥር አዩ ሊጮሁ ምንም አልቀራቸው “ ትጋዳላይ ሰላም ናችሁ” አቶ መለስ ውስጣቸው እየፈራ ጮህ ብለው ተናገሩ!! ማንም ስላምታቸውን የመለስ የለም! ፍርሃታቸው ወደ ስጋት ተቀየረ “ ታጋይ ሲሰዋ ደንቆሮ የሆናል እንዴ” ሲሉ አሰቡ!!

“ ሃየሎም” ቤቱን በሚያናጋ ድምፅ ተጣሩ ። መለስ የለም !!

“ ሙሴ” ዝም!! ወደፊት ተራመዱና የተሰበሰቡትን ታጋዮች ገፈታትረው ሃየሎም ፊተ በቁጣ ቆሙና

“ስማ ምን ይዘጋሃል? “ ሲሉ በብስጭት ጠየቁት ሃየሎም በሚያስፈራ እርጋታ እና ቅዝቅዝ ባለ ድምፅ

“እንጫወትበት ዘወር በልልን” አላቸው

“ ዞር በልልን? ሃየሎም መለስ እኮ ነኝ! እንዴት ነው እንደዚህ የምትናገረው ባክህ?”

ሃየሎም አቶ መለስን ከመናገር ይልቅ ከጎኑ ወደቆመው ተጋጣሚው ዞሮ “ ያንተ ተራ ነው ተጫዋት”አለው ።አቶ መለስ ሃየሎም ጋር ካራንቡላ

የሚጫወተውን ሰው ለመጀመሪያ ጊዜ ተመለከቱት ። “የሃየሎም ገዳይ” ተብሎ በምድር ሞት የተፈረደበት ሰው ነበር! የሰማይ ቤት ነገር ግራ አጋባቸው !! “በሬ ካራጁ” ብለው ተረቱ!! በመቀጠልም ታጋዮቹን ሁሉ ተራ በተራ ካዩ በኋላ “እስቲ እንነጋገር ምንድን ነው በውስጣችን ያለው ቅሬታ ምንድነው ያሳዘነን ነገር በትግል ባህላችን በግልፅ እንወያይ የእናንተን የነፃነት ችቦ ተቀብሎ 21 አመት ሙሉ ሲለፋ ሲደክም ለኖረ ጓዳችሁ ይህ ነበር የሚገባው አቀባበል?” እያሉ በተለሳለሰ አነጋገር ግሉዝ የሆኑት ታጋዮች ላይ እስትንፋስ ሊዘሩባቸው ጣሩ! ወይ ፍንክች!! ዝምታ ብቻ!! ቀጠሉ መለስ “ የሞታችሁለት ህዝብ የታገላችሁለት ህዝብ ኑሮው ተቀይሮ በየቀኑ ያመሰግናችኋል ንፁህ ውሃ ሲጠጣ ያመሰግናችኋል፤ በቀን ሶስት ጊዜ ሲበላ፤ በነፃነት ሲናገር፤ በነፃነት የፈለገውን የፖለቲካ ፓርቲ ሲመርጥ፤ ያስታውሳችኋል የሞታችሁለት የኢትዮጵያ ህዝብ!!”

ዝም!! ሃየሎም ዝም ! ሙሴ ዝም! ስበሃት ገ/እግዚአብሄር ትዝ አላቸው መለስ እነአብርሃም እነማቴሳላ ጠጡ ካቲካላ ለማንም ምንም አላሉም ጠጥተውም ዝም ዝምምምምም!! እነሙሴ እነማርታ እነሃየሎም ሲጫወቱ ካራምቡላ እየጠጡ ካቲካላ ዝምምምም!! አቶ መለስ ቀጠሉ “ የአፈናና የዝምታን ቀንበር በደማችሁ የሰበራችሁ እናንተ እንዴት በባርነት እንደተያዘ ህዝብ ዝም ትላላችሁ?” ዝም ! ቄሱም ዝም መፀሃፋም ዝም !!

አቶ መለስ የሚያደርጉት አጡ ዝም ብለው ሃየሎምን አዩት። የሃየሎም ፊት የሞናሊዛን ፊት የሚያስንቅ ድብልቅልቅ ያለ ስሜት እየተነበበት ፊታቸው ቁሟል “ስላም ዋሉ” ብለው ውልቅ አሉ አቶ መለስ ። ማመን ግን አልቻሉም ”እንዴ የህወሃት ጉባኤ ላይ ለመናገር እድል ይሰጠን ብለው እጃቸውን እንደጭራሮ የሚያንጨፈሩ ታጋዮች ምን ነካን ብለው ነው ወይ ጉድ “ ከታጋዮች ሰፈር ወጥተው ወደነገስታት ሰፈር የሚየስኬደውን ረጅም ጎዳና እያዩ ወገባቸውን ይዘው ቆሙ ትእይንቱ አሳዛኝ ነበር ። አራት ኪሎ ናፈቃቸው ፣ፓርላማው ናፈቃቸው ፣አዲስ አበባ ናፈቃቸው ሁሉም ቦታ ሁሉም አለም ናፈቃቸው ከሰማይ ቤት ውጭ!! ከዚህ እስራት ለመውጣት

ሰው ማፈላለግ አለባቸው ” እንደውም ሰማይ ቤትን ሰብሮ ለመውጣት የሰማይ ቤትን መነሻና መድረሻ የሚተነትን መፀሃፍ ማግኘት አለብኝ” አሉና ጉዟቸውን ወደደራሲያን መንደር አደረጉ!! የሱብሃት ግጥም በአይምሯቸው እየተብላላች .

እነአብርሃም እነማቱሳላ ጠጡ ካቲካላ ..

ለማንም ምንም አላሉም .

ዝም ዝምምምምምም!!

ዝም ባለ አፍ ዝምብ አይገባም

.ዝምታ ወርቅ ነው

ዝም አይነቅዝም

“ ነቀዝ ሁሉ” አሉ አቶ መለስ ምድርና ሰማይን የሚያናጋ በሚመስል ድምፅ

ክፍል 7

አቶ መለስ ሱብሃት ጋር ሲገኙ ከረባታቸው ተጣሞ አይናቸው ላይ ድካም በግልፅ እየታየና ከወትሮው ትንሽ እርጅና የተጫናቸው መስለው ነበር። ወደቤት ጎራ ሲሉ ሱብሃት ብቻውን ተቀምጦ መፀሃፍ እያነበበ ነበር ያገኙት ቀና ብሎ አያቸውና

“ ውዳጆ ምነው ጠፋህ .ግባ ና እስቲ እዚህ ጋር አረፍ በል” አሉ የተቀመጡበትን ምቹ ፍራሽ በእጃቸው መታ መታ እደረጉ

“ ሰው ሁሉ የት ሂዶ ነው ብቻህን ” አሉ ከሱብሃት ጎን እየተቀመጡ

“ ያው በየፊናው ዘምቷል ይመጣሉ እሽ እንዴት ይዘሃልሳ ይሄ አለም ለመድከው ”

አቶ መለስ በረዥሙ ተነፈሱና ዝም አሉ

“ ምነው ችግር አለ እንዴ ”

“ ስብሃት አንድ ጉዳይ ላማክርህ ነው የመጣሁት ለጊዜው በእኔና አንተ መሃል የሚቀር ጉዳይ ነው”

“እንስማዎ .” ስብሃት የመለስን መጨናነቅ ሲያዩ የያዙትን መፅሃፍ ወደጎን ወርወር አደረጉና ለመስማት ተዘጋጁ። መለስ ቀጠሉ “ ሰማይ ቤት አልተመቸኝም፣ ነገስታቱ በክፉ አይን ነው የሚያዩኝ መነገድ ላይ የሚያዩኝ ሁሉ በክፉ አይን ነው የሚያዩኝ በዛ ላይ ይህ አለም እጅግ በጣም ይሰለቻል “ እየሰመዋቸው መሆኑን ወሬያቸውን ቆም አደረጉ “ቀጥል እየሰማሁ ነው “ አሉ ስብሃት ረማቸውን እየላጉ። መለስ ደስ አላቸው ። ተረጋግቶ የሚሰማቸው ሰው ከሞቱ ጀምሮ አላገኙም ነበር። ቀጠሉ ታጋዮቹ ጋር ያጋጠማቸውንም ካጫወታቸው በኋላ “.. እና እንደነገርኩህ ይሰለቻል ስለዚህ በሆነ መንገድ ከዚህ ልጠፋ አስቤያለሁ የሚያስከፍለኝን መስዋትነት ሁሉ ለመክፈል ዝግጁ ነኝ” ስብሃት በግርምት መለስን እያዩ

“አምልጠህ የት ልትሄድ “ ሲሉ ጠየቁ

“ የትስ ቢሆን ብቻ ከሰማይ ቤት ልወጣ”!! አሉ በምሬት!! ስብሃት በዝምታ ሲያስቡ ቆዩና

“ይህን ጉዳይ ከሰአት በአሉ ግርማ ይምጣና አብረን እናውራበት እሱ አብዮት ነክ ነገር ላይ ከኔ የተሸለ ሳይሆን አይቀርም”

“ እንዴ ምን ነካህ ሚስጥር ነው እያልኩህ ለበአሉ” ቢድንጋጠየ ጮሁ መለስ

“ተው እንጅ መለስ! እኔን ለምን አመንከኝ”

“ አንት ያው”

“ ያው ትግሬ ስለሆንኩ ያው የአድዋ ሰው ስለሆንኩትንሽ የማልወድልህ እች ሳብ የምታደርግህን የጎጥ ስሜት ነው “

“ ኖ ኖ ! እንደዛ አስቤ አልነበረም ግን ብዙ ሰው በሰማ ቁጥር ሚስጥርነቱ”

“ እሽ ! አሁን የምልህን ስማኝ ሃሳብህን ወድጃታለሁ እኔም ሰማይ ቤት ሰልጥኖኛል አሁኑ አራት ኪሎ ቢጥሉኝ ደስታውን አልቸለውም ሞት እንከዋን የሌለበት አገር ፣አምሮት የሌለበት አገር ፣ህመም የሌለበት አገር ባክህ ሃሳብህ የማትገኝ ናት እሳት እኮ ነሽ! ምድር ላይ እዛ አዚማም ግቢ ተቀብረሽ እድሜሽን ፈጅሽ እንጅ ለማንኛውም በአሉን በኔ ይሁንብህ እመነው “ አሉ ስብሃት በደስታ አይናቸው እያበራ በመጨረሻም “ ሽርክ” ብለው ትንሿን ጣታቸውን ለመለስ ላኩለት አቶ መለስ ሳቁ ! ጣታቸውን ልከው አቆላለፉና የየራሳቸውን ጣቶች ሳሙ!!

“ ሚስጥር ልንገርህ እዚህ ቆ .ንጆ ጫት አለች። ልጅ እያሱ ነው አፈላልጎ ያገኛት አንዲት የሃረር ቆንጆ ወዳጁ ናት የምታመጣለት ለኛም ይተርፋል ከሰአት እሷን እየነከስን አቢዮታችንን እንቀምራታለን” አሉ በሹክሹክታ።

“ ከምርህ ነው .ሰማይ ቤት ጫት”

“ታዲያስ “ አሉ ስብሃት በኩራት!!

“ የምልህ ጠ/ሚንስትር ሲመረቅን እንዴት ነው ደራሲ ሲመረቅን ወደ ብሩ ነው አንተ መቸስ ወደጠመንጃ ሊሆን አይችልም ..ሃሃሃሃሃሃ”

“ ባክህ እኔ ብዙ አልቅምም ነበር ያው አንዳንዴ ስራ ሲብዛ እንዲሁ ” አሉ አቶ መለስ እየሳቁ..

“እመቤታችንን አልከተብካትም .”

“ማንን”

“ የተከበሩ ወ/ሮ አዜብን ነዋ..” ሁለቱም ሳቅ በሳቅ ሆኑ ..”

“ ባክህ እሷ እንዲህ አይነት ነገር አይመቻትም እንደውም ትቆጣለች አንዴ እንዲሁ ነከስ አድርጌ እያነበብኩ መጣች አ በል አለችኝ እሳት ለብሳ እሳት

ጎርጎ “ እነዴ አዜ እያነበብኩ እኮ ነው አትረብሽኝ እንጅ “ ብዩ ላጭበረብር ብሞክር ወይ ፍንክች ከዛ በፊት ላልቅም ቃል ገብቸላት ነበር ”

“እሽ” አሉ ስብሃት ፊታቸው ሁሉ ሳቅ ሁኖ

“ ከዛ ምን እንዳልከዋት ረሳሁት ብቻ እንደምንም አሳምኛት አንድ ሁለት ቅጠል አጎረስከዋት ቆይቶ ጨመርኩላት ”

“አንድ ያጣላል ብለህ ሃሃሃሃሃሃሃሃሃሃሃ” አሉ ስብሃት

“ ከዛ ማን ይቻላት አስማት የሆኑ ሃሳቦች ታጎርፍ ጀመር እንደውም” ኢፈርትን ለምን እኔ አልመራውም መሌ “ ብላኝ አረፈች ሃሃሃሃሃሃሃሃሃ ”

“እሽ .” ስብሃት እንባቸውን እየጠረጉ ወሬውን እንዲጨርሱላቸው ለመኑት

“ ኸረ አዜ ተረጋጊ ኢፈርት እኮ በጣም የተመሰቃቀለ በሙስናና በአቦይ ስብሃት ቤተሰቦች የተጨማለቀ ቤት ነው .አልኳት .እሽ ወርቅነህ ገበየሁን አባር እና እኔን የፌዴራል ፖሊስ አዛዥ አድርገኝ” ስትል በቃ እንደመረቀነች ገባኝ .አዜ እራት ልጋብዘሽ ብዩ ይዣት ወጣሁ ሲነፍስባት ተረጋጋች ሃሃሃሃሃሃሃሃሃ አይ አዜ ሚሰኪን እኮ ነች” አሉ አቶ መለስ አይናቸው ላይ ናፍቆት እየታየ ስብሃት የመለስን ትከሻ መታ መታ እያደረጉ “ አይዞን አብዮታችንን አሳክተን ኢትዮጵያ እንገባለን ኢንሻ አላህ!! “

ክፍል 8

ከሰአት በኋላ ልጅ እያሱ ጫት ከምታመጣለት የሃረር ልጅ ጋር ሊያስተዋውቃቸው መለስንና ስብሃትን ይዟቸው ሔደ!! ልጅቱ ቤት ሲደርሱ ቀድመዋቸው የደረሱ አንድ ሁለት ሰወች ነበሩ ! አንዱ አቶ መለስን ሲያይ “ አጅሬው በመጨረሻ ተገናኘን “አለ ነገር ፍለጋ በሚመስል አነጋገር :: ይሄ አረብ የሚመስል ሰው አቶ መለስን ጠጋ ብሎ “ ስማ አባይን መገደብ የማይታሰብ ነገር ነው እኛ ግብፃዊያን በአባይ የመጣብንን ችላ ብለን

አናልፈውም ታሪክ አንብብ” አላቸው ልጅ እያሱ “ አቦ አትወግመና አባይ ምናምን እኛ የመጣነው ጫት ልንገዛ ነው “ አለው! ሰውየው ነዝናዛ ቢጤ ነው አቶ መለስን “ የግብፅ ህዝብ በህልውናው አይደራደርም እንኳን የውጭ ጠላት ደፍሮን አይተሃል ሙባረክን 18 ቀን ሙሉ ታህሪር አደባባይ ላይ ሳንበላ ሳንጠጣ እንደገለበጥነው “እያለ ይደነፋ ጀመረ.

አቶ መለስ “ 18 ቀን ሃሃሃሃሃሃሃሃሃሃ እኛ የኢትዮጵያ ህዝቦች 5 አመት ሳናቋርጥ የኢጣሊያን ፋሽስት ድራሹን አጥፍተነዋል እኛ የኢትዮጵያ ህዝቦች ሳንበላ ሳንጠጣ 17 አመት ተዋግተን ደርግን አስወግደነዋል 18 ቀን ይላል እንዴ. ሃሃሃሃሃሃ” ግብፃዊው ተሸማቀቀ። አገሩ ላይ ለስራ የሚሄዱ ኢትዮጵያውያንን እንዳሻው የሚናገር የግብፅ አርሶ አደር “ ከአገሩ የወጣ አገሩ እስኪመለስ “ እያሉ ዝም ይሉት ስለነበር እንዲህ አይነት ኢትዮጵያዊ ይገጥመኛል ብሎ አላሰበም ነበር

“ እና አባይን ልትገድቡት ነው” አለ እንባ እየተናነቀው

“ግጥም አድርገን “ አለ ልጅ እያሱ ስብሃትና መለስ በሳቅ አውካኩ በመጨረሻም ለግብፃዊው የጫቱን ሂሳብ ከፍለውለት እየተሳሳቁ ወደሰፈራቸው ተመለሱ!!

መለስ ፣ስብሃት፣ በአሉ ግርማ እና ልጅ እያሱ በአቶ መለስ አጀንዳ ላይ ለመነጋገር አንዲት ጨለምለም ያለች ጥግ ላይ ተቀምጠዋል ይህ ሁኔታ አቶ መለስን የመጀመሪያውን የህወሃት ጉባኤ አስታወሳቸው ውስጣቸው በትግል እና በአቢዮት ስሜት ተሞላ። በዛ ላይ የገዘዋትን ጫት ሲጀምሩ በቃ ነገሩ ሁሉ ተገላለጠላቸው። ሰማይ ቤት በአቢዮታዊ ዲሞክራሲ መርህ መመራት አለበት ሲሉ አሰቡ! ከሰማይ ቤት ማምለጥ ብቻ ሳይሆን መላውን ጭቁኑን የሰማይ ቤት ህዝብ ከዚህ የአፈና ስርአት ነፃ ማውጣት አማራቸው እናም የእለቱን አጀንዳ ደራሲ ስብሃት ከፈቱት

“ በአሉ እንዲሁም እያሱ ወንድማችን መለስ አንዲት ሃሳብ ተከስታለታለች እናንተ ጋር እንመካከርባት ብለን ነው ”አሉ

“ ምን ችግር አለው እንነጋገርበታ” አለ በአሉ በእርጋታ ስብሃት ከገነት ስለማምለጥ መለስ ያወረዋቸውን በዝርዝር ከተናገሩ በኋላ “ የሚጨመር ካለ መለስ ተናገር”

“ ሁሉንም ነገር በሚገባ ገልፀኸዋል

አሁን ደግሞ ምን አሰብኩ ብቻችንን ከምናመልጥ ለምን እዚህ ያለውን ስርአት አንቀይረውም “ በአሉ ከትከት ብሎ ሳቀና “ወይ መመሳሰል !” አለ

“ ማን ጋር ?” አሉ አቶ መለስ ይህን ሃሳብ ቀድሞኝ ያሰበ ይኖር ይሆን ብለው

“ሳጥናኤል ጋር ነዋ!!

እሱም ወደምድር ከመወርወሩ በፊት ልክ እንዳንተ ነበር ያሰበው ሃሃሃሃሃሃሃ”በአሉ ሳቁን ማቆም አልቻለም!!

“ ሳጥናኤል ሰይጣኑ? “ አቶ መለስ በግርምት ጠየቁ

“ ታዲያስ እሱ ነበር የእግዜር መንግስት ላይ አብዮት ያስነሳው ከዛ በኋላ ደግሞ ይህው አንተ ተነሳህ ሃሃሃሃ “

“መቼ “ አቶ መለስ ጠየቁ በጉጉት

“ የዛሬ ብዙ ሚሊዮን አመት አካባቢ” ካለ በኋላ የሳጥናኤልን አመፅ ይተርክላቸው ጀመረ

ሳጥናኤል ለድፍን ሰማያዊ ግዛት የእግዜር ወኪል የግዜር ጋራጅና አራጅ ሁኖ ተመርጦ ነበር ! ውበቱ ወንዳወንድነቱ ግረማ ሞገሱ ባጠቃላይ ሙሉ

ሁኖ የተፈጠረ ማንም “የማይሳፈጠው” ታላቅ መለአክ ነበር !! እግዜርን ፊት ለፊት ማየት የተፈቀደለት ብቸኛ መለአክ !! እንግዲህ እግዚአብሔር ከፀሃይ 7 ሽ እጅ የደመቀ ስለነበር እሱን ቀጥ ብሎ ማየት የማይታሰብ ነው ወላ መለአክት ወላ ሌላው ፍጥረት ፈጣሪን ፊት ለፊት አየሁት የሚል አልነበረም :: ሳጥናኤል ግን አይቶታል :: የእግዜር ኪሩብ ነበር

እግዜር በችሎቱ ሲቀመጥ ሚሊን ቢሊየን ትሪሊየን ከዋትሪሊየን መለአክት በግንባሩ መሬት ላይ ተደፍቶ ቅዱስ ቅዱስ እያለ ይሰግዳል .ሳጥናኤል ፊቱን ወደሰጋጁ መለአክት ጀርባውን ለእግዚአብሔር አድርጎ ከምድር ጥግ እስከጥግ የሚደርስ ክንፉን ዘርገቶ ይቆማል። የፈጣሪ ሃያል ብርሃን እንደጥቁር መነፀር ከፊቱ በቆመው ሳጥናኤል ክንፍ ውስጥ ያልፍና ሃይሉ ተቀንሶ ብርሃኑም ተለሳልሶ ለሌሎቹ ይታያል እንዲህ እየሆነ ብዙ ሚሊየን አመት እንደተቆጠረ አንድ ቀን ሳጥናኤል ክፉ ሃሳብ ሽው አለበት መለአክቱ ለኔ ነው ወይስ ከሀዋላየ ለቆመው ፈጣሪ የሚሰግዱት ሲል አሰበ!!

“ አይ ለኔ ነው ባይሆንም ለኔ መሆን አለበት “አለና በልቡ ያሰበውን ጩሆ ተናገረው

“ አዋጅ አዋጅ ከዛሬ ጀምሮ የምትሰግዱት ለኔ ለታላቁ ሳጥናኤል መሆኑን አውቃችሁ ስግደታችሁን አጠናክራችሁ ቀጥሉ” ሲል በታላቅ ድምፅ አንባረቀ። እግዚአብሔርም እስቲ ጉዳዩን ልየው ብሎ ዝም!! ግማሹ መለአክ ለሳጥናኤል በግንባሩ ተደፋ ሚካኤል ግን “ ምናልክ አንተ “ ሲል በቁጣ ጮኸ!!

“ምንስ ብል ምን ያገባሃል ዝም ብለህ ስገድ “ ሲል ሳጥናኤል በትእቢት ተናገረ “እኮ ላማን ነው የምሰግደው” አለ ሚካኤል ደሙ ፈልቶ “ ለኔ ለታላቁ ሳጥናኤል ነዋ”አለ ሳጥናኤል ከዛ በፊት ባልታየ ወደፊትም በማይታይ ትእቢት “አላደርገውም ለታላቁ ፈጣሪ ብቻ ነው የምሰግደው “

“ ከእኔ በላይ ታላቅ የለም”

“ እንዲህ ነኝና ሚካኤል “ ብሎ እሳት ለብሶ እሳት ጎርሶ የእሳት ሰይፉን መሻርገጥ ሲያደርገው ሳጥናኤልም አሰፈሪ ሰይፉን መዘዘ እልፍ አእላፍ መላእክት ለሁለት ተከፈሉ ግማሹ ከሚካኤል ግማሹ ከሳጥናኤል ያሁሉ የእሳት ሰይፉን እያንገገገገ ተፋጠጠ እግዜር ጉዱን አያለሁ ብሎ ዝም!!!!!!

እነአብርሃ እነማቱሳላ ጠጡ ካቲካላ

እነሰይጦ እነሚኪ ተማዘዙ ሻሙላ .

ለማንም ምንም አላሉም ጉዱ እስኪለይ ዝም ዝምምም!!

በዛ በኩል እነገብረኤል እነፋኑኤል የግዜር ጦር .በዚህ በኩል እነኩሽካኩ እነማናኩ የሳጥናኤል ጦር ተጀጅመረ !! የሚካኤልና የሳጥናኤል ሰይፍ ሲጋጭ ፀኃይ ተፈነካከተች ፣ኮከቦች ረገፉ፣ ዘጠኝ ትናንሽ አለማት ተፈጠሩ ፣ ሰማይ ቤት ተደረማመሰ ፣ ምድረ መለአክ ተጠዛጠዘድሉ ወደሳጥናኤል አደላ ከእልፉ እሩብ እልፍ በሰይፍ አለቀ ሳጥናኤል አሁን ሜርኩሪ የምንላትን ፕላኔት አንስቶ ሚካኤል ላይ ወረወረበት ለትንሽ ሳተው ሚካኤል በተራው ማርስን አንስቶ እንደአለሎ ወደሳጥናኤል ወረወረበት የቀራቸው ፕላኔት የለም ተወራወሩ!! የሚካኤል ጦር ተዳከመ ከዛ ሁሉ መለአክ ጥቂት ቀሩ የሳጥናኤል ጦር ግን የመፋለም ወኔው እየጨመረ ጭራሽ እነሚካኤልን መክበብ ጀመረ በመጨረሻ ሚካኤል ጦሩን ሊያይ ዞር ባለበት ቅፅበት የሳጥናኤል ክንድ አረፈበትና ወደቀ!! ሳጥናኤል በፍፁም ትእቢት ሚካኤልን ቁልቁል እያየ ሰይፉን ከፍፍፍፍፍ አደረገና በሚካኤል ልብ ትክክል ቁልቁል ሊሰካበት ሲያነጣጥር ሚካኤል የቀኝ ክንፉን ለመነሳት ዘረጋ

በዚች ቅፅበት ሚካኤል ክንፉ ላይ በደማቅ ቀይ ቀለም የተጻፈው የፈጣሪ ስም የሳጥናኤልን ሰይፍ እጁ ላይ አሟሟው። አይኑ ጨለማ ጉልበቱ ቁጤማ ሆነበት ነገር ተገለባበጠ ቢቃ!! ሳጥናኤል የፊጥኝ ተጠፍሮ ቁልቁል ወደጨለማ ተጣለ ግብረአበሮቹ በምድር እንደትቢያ ተበተኑ እነጅኒ እነ መተት እነቡዳ.” አለና በአሉ ግርማ ትረካውን ጨረሰ !!

አቶ መለስ በጥምና ሲያዳምጡ ቆዩና “ በጣም ጥሩ ሳጥናኤል የተሸነፈበትን ምክንያት ስንገመግም

1. ሳጥናኤል ህዝባዊ አልነበረም ሰራዊቱም የተሳሳተ መነሻ ይዞ ነበር የተዋጋው
2. ሳጥናኤል በቂ እና አሳማኝ ቅስቀሳ አላደረገም! ቅስቀሳው ቢደረግ ኖሮ በቀላሉ የቀሩትን መላእክት ከጎኑ ማሰለፍ ይቻል ነበር
3. ባጠቃላይ የዚህ ጦርነት ጥሩ ጎን ቢሸነፍም ወደምድር ተወርውሯል ። እኛም የምንፈልገው ተወርውረንም ይሁን በክብር ተሸኝተን ወደምድር መመለስ ነው ስለዚህ በዚህ ጦርነት ተሸናፊ የለም”

“አለቻ ወኔ “ አሉ ስብሃት!!

ክፍል 9

ልጅ እያሱ በበአሉ ግርማ ትረካ በታም ተበሳጩ “ ስለሳጥናኤል ይህ ሁሉ ተረት እና ዝብዘባ ለምን አስፈለገ ወይ በአሉ ” አለ። ስብሃት እያሱን እያየ “ እንኳንም አብዮትን ከስር መሰረቷ አየናት በአሉ! የሆነስ ሆነና እች ሰማይ ቤት ተመችታሃለች “ሲሉ ጠየቁት በአሉ እግሩን ለማፍታታት ቆመና” በበኩሌ ተመቸኝም አልተመቸኝም ተመልሻ ወደኢትዮጵያ መሄድ አልፈልግም”

“ደርግ እኮ የለም ብትፈልግ እነደገና አሮማይን ብትፅፍ ዝንብህን እሽ የሚል የለም “ አሉ አቶ መለስ በአሉን በአቢዮቱ ለማሳተፍ እየገፋፉት

“ ሃሃሃ እሱን እንኳን ተወው መለስ የመፃፍ ነፃነት ሃሃሃሃሃ ..” አሉ ስብሃት

“ ተው እንጅ ስብሃት ደግሞ አንተ ምንህ ተነካ ያሻህን ስትፅፍ ኑረህ በክብር አይደለም የሞትከው .አሁን ማን ይሙት ኢትዮጵያ ውስጥ የመፃፍ ነፃነት የለም የምትልበት አፍ አለህ ” አሉ አቶ መለስ በትዝብት ስብሃትን እያዩ።

ሱብሃት መለስን በግርምት እያዩ “ እየውልህ መለስ !ደራሲ አንተ የምትሰጠውን የመፃፍ ነፃነት እንደምፅዋት አይጠብቅም ያሻውን ይፅፋል የድርሰት ቆሌው እንጅ ወላ የደርግ ወላ ያንተ በጎፍቃድ አይደለም ፃፍና አትፃፍ የሚለው” አሉ ለወትሮው ታይቶባቸው የማይታወቅ ቁጣ አይናቸው ላይ እየነደደ ቀጠል አረጉና “ ቢበዛ ማሰርና መግደል ነው የሚችለው ባለስልጣን!!

ለዛውም ደራሲውን ብቻ ደራሲው የፈጠራቸው ገፀ ባህሪያት ግን ዘላለማዊ ናቸው ። አንተ የፈጠርካቸው ወታደሮች ይሞታሉ ይቆስላሉ አንተ የፈጠርካቸው ነጋዴዎች ይከስራሉ ይነስራሉ አንተ የፈጠርካቸው ሞዴል አርሶ አደሮች ዝናብ ቢጠፋ ወንዝ ቢደርቅ ይደርቃሉ ኮፈዳቸውን ይዘው ከተማ ይገቡልሃል አንተ የፈጠርካቸው ዲያስፖራዎች ፊትህ ቢጠቁርባቸው ጣጥለውህ ይሄዳሉ ወደመጡበት

የደራሲው ፍጡራን ግን ዘላለማዊ ናቸው ጉዳ ካሳን ጃንሆይ ምን አደረጉት ፀጋየ ፊያሜታ ምን ሆኑ ስብለ በዛብህ ምን ሆኑ አየህ የገዥን ግፍ እየተናገሩ ጉድህን እየዘከዘኩ ያውም አገራቸው ላይ በክብር የሚኖሩ ፍጥረታትን ስለሚፈጥር ነው ደራሲን የምትፈራው “ ሱብሃት ተንተገተጉ መለስ የአቢዮቱ ነገር እንዳይበላሽ ነገሩን ለማለዘብ ፈለገ “ በርግጥ ልክ ነህ ሱብሃት ግን በአሉ በኢሃዴግ አገዛዝ ቢፈጠር እስካሁን የት ይደርስ ነበር “

“ ቃሊቲ ነበራ የሚደርሰው ዘብጥያ .”

“ትንሽ አጋነንከው ሱብሃት .”

“ መለስ ትሰማኛለህ እያንዳንዱ አገዛዝ ጥሎበት ፊዳ የሚያደርገው ዜጋ አያጣም በተለይ ደራሲ እና ጋዜጠኛ ከመንግስት ጋር እሳትና ጭድ ናቸው። ሁነውም አይራራቁም በከፉም በደጉም! አንተም አስርሃል፣ ገርፈሃል፣ ገለህም ከሆነ ቀስ በቀስ እዚሁ እናገኛቸዋለን “ አሉ ሱብሃት ትክዝ ብለው !!

መለስ ስብሃትን በአትኩሮት እያየ “ይሄ ሰው ግን በእርግጥ የተወለደው አደዋ ነው እንዴ” ሲሉ አሰቡና

“ እንደደርግ ግን በግፍ አንገድልም በዚህ እንተማመን “ አሉ በአሉ አንድ ሁለት ጊዜ አሳለና

“ ይቅርታ ስለደርግ ባናነሳ” አለ

“ለምን በግፍ ስለገደለህ አረመኔ ለምን አናነሳም ለምን አንወቅሰውም “ አሉ አቶ መለስ ለበአሉ የተቆረቀሩ ይመስላሉ

“ ምክንያቱም መንግስቱ እዚህ የለም በሌለበት ደግሞ ርእሳችን ሊሆን አይገባም “ አለ በአሉ

“ አንተ ሳጥናኤል በሌለበት ታሪኩን ስታወራልን አልነበር ” መለስ ጠየቁ

“ ሳጥናኤል እማ አለ .ሃሃሃሃሃሃሃሃሃ”

“የታለ .” አሉ መለስ ደንገጥ ብለው በአሉ ጥቂት የጫት ቅጠል ጠቀለለና

“ይህን የማጎርሰው እሱ ሳጥናኤል ነው” ብሎ ወደመለስ የጫት ጉርሻውን ዘረጋላቸው ቤቱ ባሳቅ ተሞላ መለስ የቅሬታ ፈገግታ ፊታቸው ላይ እየታየ ! ከቀልዱ ባሻገር በአሉ በአቢወቱ ሃሳብ መስማማቱ ቁልጭ ብሎ ታያቸው!! ጫቱን ተቀብሉት !!

“ ለአቢዮቱ ስም ማውጣት አለብን “ አለ ልጅ እያሱ መለስ ቀደም ብለው” እንግዲህ እዚህ ሁለት ሰው ከአድዋ አለ እኔና ስብሃት ! አድዋ ታሪካዊ የጥቁሮች ተምሳሌት ነው፣ አደዋ ባርነት ድል የተመታበት ቦታ ነው፣ አድዋ የማይቻል የሚመስል ገድል የተፈፀመበት ቦታ ነው ..”

“ ባክህ ነገር አታንዛዛ ! ባጭሩ የአብዮቱ ስም ምን ይሁን “

አለ በአሉ መለስን እያየ

“ዘመቻ ሰማያዊት አድዋ” አቶ መለስ ባጭሩ መለሱ

“እስቲ ከተለመደው ነገር እንውጣ “ አሉ ስብሃት “ አድዋ ማይጨው ለምን ከጦርነት የራቀ ስም አንሰጠውም ለምሳሌ .እእእ ” ድንገት በር ተንኳኳ .የገባውን ሰው መለስ አላወቁትም እነስብሃት ሞቅ ባለ ሰላምታ ተቀበሉት ስብሃት እንግዳውንና መለስን አስተዋወቋቸው “ ዳኛቸው ወርቁ” አለ ድምፁ የታፈነ ይመስላል። በአሉ ድንገት ጮኸ “ ለዘመቻው ስም ተገኘ .በቃ ተገኘ “ዘመቻ አደፍርስ” ዳኛቸው አደፍርስን ተከራይተንሃል !! “ አቶ መለስ ተበሳጩ እነዚህ ደራሲዎች አፋቸው ሚስጥር አይቋጥርም ለመጣው ሁሉ ይህን የሚያክል ከባድ ሚስጥር ይዘረግፋሉ ሲሉ በውስጣቸው ተማረሩ!! ዳኛቸው “ለመሆኑ የምን ዘመቻ ነው “ አለ ስብሃት በአሉና ልጅ እያሱ እየተፈራረቁ አንዱ ካንዱ አፍ እየነጠቀ ለዳኛቸው ስለዘመቻው እየተሻሙ ሲነግሩት መለስ በግርምት ይመለከቱ ጀመር።

ክፍል 10

ከቀኑ 67:30 ሰአት ላይ በሰማይ ቤት አቆጣጠር አቶ መለስ ከሞሉበት የደራሲዎች መንደር እጆቻቸውን ኪስና ኪሳቸው አስገብተው “ የማያልፉት የለም” የተባለውን ምድራዊ የትግል ዘፈን እያፈዋጩ ወደነገስታት መንደር እየተመለሱ ነው የነገስታት መንደር ደብሯቸዋል በትንሽ በትልቁ ንዝንዝና ጭቅጭቅ ይበዛል፣ ባንዲራ ላይ ለምን ኮከብ ተቀመጠ ብለው አጼ ቴዎድሮስ መለስን ካኮረፉ አንድ ወር አለፉቸው ሚኒሊክም ቢሆኑ የሆዳቸውን በሆዳቸው መያዝ የሚችሉ ስለሆኑ እንጅ በባንዲራው ጉዳይ አቶ መለስ ላይ ሆዳቸው ሻክሯል ።

ቀዳማዊ ኃ/ስላሴ “ ካልጠፋ አንበሳ የኮከብ ያውም ወልጣ ቀኝ የሆነ ኮከብ ማስቀመጡን ምን አመጣው “ ብለው ከአንገት በላይ ነው መለስን ስላም የሚሉት። ልጅ እያሱ ብቻ የቤተሰቦቹ ችግር እንዳልገባው ህፃን እንዳሻው ይናገራል!! አጼ ይኋንስ በበኩላቸው ከመለስ እንዳይሆኑ ነገስታቱን በተለይ ቴዎድሮስን ፈርተው ከነገስታቱ እንዳይሆኑ የመለስ ነገር እያሳዘናቸው መሃል

ሰፋሪ ሁነው በዝምታ ከረሙ!! አቶ መለስ ወደነገስታት መንደር ሲሄዱ ወደሲኦል የሚወርዱ ነው የሚመስላቸው ቴውድሮስ ፊት ላይ የሚነደው እሳት፣ ሚኒሊክ ፊት ላይ የሚታየው ጥልቅ አስፈሪ ዝምታ፣ የሃይለ ሰላሴ እንደ ዝናብ ፀሃይ ያለየለት ስሜት፣ የይኋንስ መጨናነቅ” ኤጭ ሰማይ ቤት ብሎ ነገር “ አሉ መለስ ድንገት አጠገባቸው ሰው እንደነበረ ያዩት ከተናገሩ በኋላ ነበር።

አንድ ጎልማሳ ፀጉሩ ላይ ሸበት ጣል ያደረገበት አረማመዱ ግርማ ሞገስ ያለው የገጠር ሃብታም የሚመስል ሰው ከመለስ ኋላ እየተከተላቸው ነበር ። አቶ መለስ ብቻቸውን ሲያወሩ ስለሰማቸው እፍረት ቢጤ ተሰምቷቸው “ሰላም ዋልክ “ አሉት

“እግዚሃር ይመስገን እንደምን ዋሉ ጌታየ” አለ ሰውየው በፍፁም አክብሮት “ ትንሽ ሃሳብ ቢጤ ገብታኝ እኮ እንደ እብድ ብቻየን እያወራሁ .”

“ አይ ጌታው ሃሳብ ምን ይፈይዳል ሁሉንስ ጣጥለነው መጥተን የለ ከእንግዲህ ማረፍ ነው እንጅ” አለ ሰውየው ጨዋታ አዋቂ ቢጤና ቀለል ያለ ሰው ነው።

“ሰማይ ቤት እንዴት ነው” አሉ መለስ ጨዋታ ለመክፈት ያህል “ ምን ጥያቄ አለው መልካም ነው”

“አንዳንድ ሰዎች ነፃነት የለም ዘላለማዊ እስራት ነው ይላሉ ”

“ እነማናቸውሳ እንዲያ የሚሉት ጌታው “ መለስ ለመናገር እያቅማሙ “ አንዳንድ ኢትዮጵያዊያን ”

“ እረ ወዴት ሂጅ ልሳቀው እናንተ ሆየ ሆየ ድልዳል ሲሏት አመድ አሉ ” አለና በሳቅ ፈረሰ ሰውየው

“ ምን አሳቀህ ”

“ ነፃነት አጣን ያሉት ኢትዮጵያዊያን ናቸው የሚያስቁኝ ጌታው ፡ሆሆ! አሁን ማን ይሙት ፡”

“ቆይ አንተ ተመችቶሃል? ሌላው ቢቀር ሞት እንኳን የሌለበት አለም ዝም ብሎ መኖር ስልጣን የለ ትምርት የለ በዛ ላይ ንዝንዝ ከዚህ እሳት የሚንቀለቀልበት ትል የሚርመሰመስበት ሲኦል ይሻላል !”አሉ አቶ መለስ እሳቸው አብዮት እያሰቡ እንዲህ ስለሰማይ ቤት ምቹት የሚሰብክ ሰው በማግኘታቸው ተበሳጭተው “ ሃሃሃሃሃ ለካስ እርሰዎም ኢትዮጵያዊ ነውት ሃሃሃሃሃሃሃሃ” ሰውየው ጭራሽ ሳቁ ባሰበት “ ሳቅህ አልገባኝም ምንድነው .የ የ የሚያስቅህ .” አሉ ፡ ሊሉ የፈለጉት እንኳን “የሚያስገለፍጥህ” ነበር !!

“ ሲኦል ሲሉ ጊዜ ነዋ ጌታው”

“ ሲኦል ምኑ ያስቃል “

“ ጌታየ ሲኦል እሳት ያለበት ትል የሚርመሰመስበት ማለት ምድር ላይ ቀረ ሲኦልንም ገነትንም ተሸክመናት ነው የምንኖረው እርሰውን የሚከተለውት የምድር ስራውት ነው እኔንም እንደዛው “

“ ለመሆኑ አንተ የመጣሃው ከየት ነው “ ሲሉ መለስ ሰውየውን ጠየቁት .
“ከጎዣም”

“ ጭራሽ ከጎጃም መጥተህ ነው ሲኦል የለም የምትለው .”

“ ሃዲያስ ጎዣሜ እውነት ቢናገር ምን ነውር አለው “

“ኧረ አንተ ሰው ነገር አጠምዝዝ ሃይማኖቱን ከሚያጠብቅ አገር ማለቴ ነው ።.ከሆነስ ሆነና ስራህ ምን ነበር ምድር ላይ ሰውየው ሳቅ እያለ

“ ተቀዋሚ!!” ሲል መለስ

“ የምን ተቀዋሚ?” መለስ ደንገጥ ብለው ጠየቁ ፡፡ጎጃሜ ተቀዋሚ በአይምሯቸው እያሰላሰሉ “ዶ/ር ብርሃኑ ነጋ፣ ልደቱ አያሌው፣ መራራም አሮሞ ነው ፡፡ማን አለ ጎጃም ”እያሉ ሲያወጡና ሲያወርዱ

“እኔ የምቃወመው ግፍና ጭቆናን ነው አንዱ የበታች አንዱ የበላይ አንዱ ታላቅ ዘር ሌላው ወራዳ ዘር ነው የሚሉትን ፡፡”

“ እኮ የየትኛው ፓርቲ አባል ነህ”

“ ፓርቲ ደሞ ምንድን ነው ጌታው “

“ ፓርቲ ማለት መሃበር ነው ፡፡የፖለቲካ መሃበር!! አንድ አይነት የፖለቲካ አመለካከት ያላቸው ሰዎች ተሰብስበው የሚመሰርቱት”

“ ሃዲያ ተመስርቶ ምን ይሰራል ይሄ ያሉት መሃበር እንደሰንበቴ ጠበል ጣዲቅ ያለ ነው”

“ ገዥውን መንግስት ወይም የነገሰውን ንጉስ ሲሳሳት ይቃወማል ትክክል ሲሰራ ይደግፋል ዋና አላማው በስልጣን ላይ ያለውን ገልብጦ ስልጣን መያዝና የተሻለ ነገር ለህዝብ መስራት ነው”

“ አህ ሃዲያ መንግስት ልገልብጥ ታለ ሽፍታ ነዋ ! የሽፍታ መሃበር አይሉኝም”

“ እንደፈለክ በለው ዋናው ነገር አንተ ተደራጅተህ ነበር ወይስ እንዴት ነው”

“ጌታው እኔ የማንም አባል አይደለሁም የማይዋጥልኝን ለመቃወም ስብሰባ አልጠራም እዛው ፊት ለፊት ልኩን እነግረዋለሁ! ለዛ አይደለም ህዝቡ እብድ ጉድ ብሎ ያገለለኝ “

“ቆይ አንተ ማነህ”

“ እኔማ ካሳ ዳምጤ ነኝ “ጉዳ ካሳ” አሉኝ ጉዳቸውን የዘከዘኩባቸው

“ እኛን ይወዳል መለስ! ሰው ጋር መስሎኝ የማወራው አንተ ልብ ወለድ ላይ ያለህ ገፀ ባህሪ አይደለህም እነዴ? እንዴት እዚህ መጣህ አሉ መለስ መንገዳቸውን አቁመው ጉዱ ካሳን እያዩት ?”

“ምድር ላይ በመጣፍም በሊቅ አፍም የተፈጠርን ገፀ ባህሪያት ለፍርድ ቀን መምከራችንን መዝከራችንን ልንመሰክር እዚህ ህያው ሁነን እንኖራለን የደራሲዎች መንደር ያሁሉ ሰው ደራሲ ብቻ ይመስለውታል ጌታው .የለም የለም ደራሲ ከነፈጠረው ህዝብ ነው የሚመጣው። በሰማይ ቤት ደራሲ ምድር ላይ በፈጠራቸው ታጅቦ ሲኖር ነብስ ገዳይ ምድር ላይ በገደላቸው ተከቦ በሰቆቃ ይኖራል ሲከልም ገነትም ስራችን ነው ያልኩዎት ያንን ነው “

“አሁን የት እየሄድክ ነው ታዲያ;” አሉት መለስን

“ እዚህ ላይ አንድ ወዳጅ አለኝ እሱ ጋር አምሽቶ ልመለስ ነው እንዴት ያለ ሰው መሰለወት ጌታው እንዲህ እንደርሰዎ የተማረ ሊቅ ነው!! አነጋገሩ መቸስ ፍሬ ፍሬዋን ፍሬ ፍሬዋን ነው! ደፈረኝ አይበሉኝና ባስተዋውቀው እንዴት መልካም መሰለውት” አለ እንግዳው አቶ መለስን ባክብሮት እየተመለከተ አቶ መለስ የማያውቁት ለዛውም የልብ ወለድ ሰው ጋር ተከትለው መሄድ ባይፈልጉም በጊዜ ነገስታት ሰፈር ሂደው ተፋጠው ከማምሸት ይሻለኛል በሚል ጉዱ ካሳ ጋር ወደተባለው ሰው ሰፈር አቀኑ በዛውም ለአብዮቱ የሚጠቅም ሰው አገኝ ይሆናል ሲሉም አሰቡ! እግዜሩም ተንኮል መሳይ ግጥምሽ አቀናብሮ ጉዱን ማየት ሳያዘናናው አይቀርም እንዴት ማለት ጥሩ ነው ጉዱ ካሳ ከፊት እየመራ ያማረ መናፈሻ መሰል ግቢ ውስጥ ወደተሰሩ ቤቶች አቶ መለስን ወሰዳቸው ከቤቶቹ ወደ አንዱ ከደረሱ በኋላ ጉዱ ካሳ አንኳኳ አቤት አለ አንድ ለሰለስ ያለ ድምፅ ተያይዘው እንደገቡ መለስ ፊታቸው የቆመውን ሰው ሲያዩ በድንጋጤ ደነዘዙ ! በምን ሂሳብ በየት በኩል በተቆጠረ ጉርብትና እንደተወዳጁ ባይገባቸውም እነሆ የጉዱ ካሳ ጓደኛ ፕ/ር አስራት ወልደየስ ሁነው መለስ ፊት ቁመዋል!! ይህ ጉዱ ካሳ ጉድ

ይስራውና ጉድ ውስጥ ከተተኝ ሲሉ አሰቡ በልባቸው። ፕ/ር አስራት እረጋ ባለ ድምፅ “ ግቡ አረፍ በሉ “ አሉ ፈገግ ብለው።

አቶ መለስ ግራ ገባቸው ይህ ሰው አውቆኛል ወይስ እረስቶኝ ነው እያሉ በሩ አካባቢ ያለ ወንበር ላይ አረፍ ሊሉ ሲሉ “ ተዋወቅ እኒህ አስራተ ይባላሉ እኝህ መንገድ ላይ ተገናኝተን ነው እኔም ስማቸውን አላውቀውም ሃሃሃሃሃ” አለ ጉዱ ካሳ የአቶ መለስን ስም ያን ሁሉ መንገድ ሲመጡ አለመጠየቁ ገርሞት ፕ/ር ለትውውቅ እጃቸውን ከፈገግታ ጋር ሲዘረጉ መለስ እረስቶኛል ብለው እፎይ አሉና እጃቸውን ዘረጉ ፕ/ሩ ግን የዋዛ አልነበሩም ፈገግታ ከፊታቸው ሳይደበዝዝ “ አቶ መለስ እንኳን ደህና መጣህ “ አሉ ።

ፕ/ር አስራት አቶ መለስን በትዝብት እያዩ “ ኢትዮጵያ ደህናናት “ አሉ “አዎ እንደድሮው እንዳትመስለወት መንገዱ መብራቱ ውሃው ኢንዱስትሪዎች ብቻ በጣም ተለውጣለች”

“ ህዝቡን ምነው እረሳሃው ህዝቡ ደህና ነው” ፈገግ አሉ

“ ያው ለህዝቡ አይደል ሁሉስ ያው መንግስት ጋር ተባብሮ ድህነት ጋር ጦርነት ገጥሟል ጦርነቱ ሲፋፋም ነው ድንገት የመጣሁት”

“ ሃሃሃሃሃ አንተ ጦርነት ብዙ አትወድም ሲፋፋም ዞር ትላለህ ይሉ ነበር ድሮም”

“ያው የተፈፈጥሮ ጉዳይ ነው ! ሞት” አሉ አቶ መለስ የፕ/ር አሸሙር ገብቷቸዋል

“ እና አገር እየለማ ነው በለኛ”

“ አዎ ሆስፒታል ትላላቅ እርሻወች፣ የአየር ማረፊያ፣ ትምህርት ቤቶች፣ ሆቴሎች”

“ አቶ መለስ ይህኮ መሪ ስትሆን ልትሰራው ሚገባህ ግዴታህ ነው እንደጅብዱ መንገድ ሰራሁ ውሃ ተከልኩ እያልክ ልታወራው አይገባም ታዲያ ይህን ካልሰራህ ምን ልትሰራ ኑረዋለ” አሉ አቶ አስራት አሁንም ፈገግ እያሉ “ትልልቅ የኤሌክትሪክ ሃይል ማመንጫዎች፣ ባቡር፣ ኮንዶሚኒየም ቤቶች”

“ ሸረ በህግ አቶ መለስ .”

“.በብሄራዊ ስሜት ህዝቡ ተነቃንቆ በልማት ስራ ላይ በሰሰሰሰሰሰሰሰ።”

“እንዴ አቶ መለስ እዚህ ግምገማ እያካሄድን አይደለም ዳግም ስለማንመለስባት እናት አገራችን በንስሃ ስሜት እያወራን ነው ህዝብን በብሄራዊ ስሜት ማነቃነቁ አይደለም ዋናው ቁም ነገር መሰረታዊ ብሄራዊ ጥቅምን ለእያንዳንዱ ብሄር ለእያንዳንዱ ግለሰብ እኩል ማዳረሱ ላይ ነው”

“ ይህ እኮ ነው ችግርዎ ፕ/ር! አሁን ይህ ዳር ዳር ገብቶኛል

“አማራው ተጎዳ ትግሬው ተጠቀመ “ የሚል የሰነበተ አጀንዳ ላይ ክርክር ሊከፍቱ ነው”

“ ሃሃሃሃሃ” የአቡዩን ቅጠል የበላች ፍየል ያስለፈልፋታል አሉ” እኔ ስለዘር ስለሰላሳ አይደለም ጥያቄየ ስለብሄራዊ ጥቅም ነው“

“ አገራችን ደሃ ናት ከየት አምጥተን ነው እኩል የምናካፍለው “

“ ያለውን በፍትሃዊነት ማካፈል ካልቻልክ ቢኖርህም አታካፍልም”

“ ማን ተበደለ የትኛው ብሄር አድሎ ተፈፀመበት ሁሉም ቦታ መንገድ እየተሰራ ነው ልማት ሁሉም ክልሎች ላይ እየተስፋፋ ነው ርሃብ ድራሹ ጠፍቷል ቢበዛ ድርቅ ነው ያለው ስኳር ቀምሰው የማያውቁ ዛሬ ስኳር መቅመስ ጀምረዋል”

“ ኤዲያ ላንች ብርቅሽ የዘንጋዳ ሙቅሽ” አሉ .ስኳር ትላለህ እንዴ የኢትዮጵያ አርሶ አደር ከጓሮው ማር እየቆረጠ አላፊ አግዳሚውን ብሉልኝ ሲል የኖረ ነው ስከዋር አቀመስኩት እያልክ አዋጅ አትለፍፍ”

“ ሁሉም ማር ሲበላ አልኖረም ፕ/ር ይህ ጭፍን አድናቆት ድህነታችንን አይደብቅልንም”

“ እኔስ ምናልባት ሁሉም ማር ስለማይበላ ማር አይተው የማያውቁትን ወደላይ ከማሳደግ ይልቅ ባለ ማሮቹን ወደታች ጎትቶ ስኳር እንዲቀምሱ ማስገደድን ልማት አትበለው ነውኮ የምልህ”

“ ብሄሮች እንደሚሉት እንዳያድጉ የተደረገበት አጋጣሚ የለም ይህ ተራ ወሬ ነው”

“ ጥሩ ሲጀመር አንተ ለብሄሮች ማን ተከራካሪ አደረገህ .ብሄሮች በሉ ጠጡ ብለህ አስተርጉሞሚ አትሁን

ብሄር ያልካቸው እራሳቸው በላን ጠጣን ይበሉ ካድሬዎችህ ጋዜጠኞችህ ህዝቡ እንዲያወራ ፋታ ይስጡት !! መንገድ ያልከው ነገር ተራ ጉዳይ ነው ማንም ኢትዮጵያዊ መንገድ በመሰራቱ አይከፋም .ጥያቄው መንገዶቹ ወዴት ያመራሉ ማንስ ነው ባማረ መኪና ሽር ጉድ የሚልባቸው ነው “

“ ህዝቡ ነዋ ማንም በተሰራው መንገድ እንዳትሄድ ያለው የለም “ አሉ አቶ መለስ የፕ/ር አስራት አካሄድ አላምር ብለዋቸው

“ ጥሩ የብሄሮች እኩልነት ማለት አንዱ ብሄር ጠግቦ ከበሮ ሲደልቅ ሌላው እንዲመለከተው ቴሌቪዥን ጣቢያዎችን ማስፋፋት ነው ላንተ የአንዱ ጎተራ በእህል ሲሞላ የሌላው ያዛጋ የሁሉም ብሄር አባቶች እና አያቶች ደማቸውን ያፈሰሱባትን አገር አፊሴላዊ ጀግና ይሄንኛው ብሄር ብቻ ነው ብሎ በመአረግና በስልጣን ማንበሽበሽ ነው ለዛውም በችሎታ ሳይሆን አይን ባወጣ ዘረኝነት .”

“ አሃ! ፕ/ር አስራት! ደደቦች ናችሁ ካለችሎታችሁ ነው ስልጣኑን የያዛችት እያሉ መሰለኝ”

“ በመሰረቱ አንድን ብሄር ደደብ ወይም ሙህር ነው ማለት አይቻልም። ይሁንና በርካታ ደደቦች ከአንድ ብሄር ሊወጡ ይችላሉ ምሁራንም እንደዛው ።

“ የስልጣን ማማ ጫፍ ላይ የተቀመጠው የኔ ወገን ነው” በሚል ፅንፍ የለሽ ትምክት ከጠላ

ቤት እስከአለም አቀፍ መድረኮች የሚደነፉ የፍቅርና የአንድነት ፅዋ የሚደፉ መኖሩ እንደማይካድ ሁሉ ፤ ተጨቋኝላሁ ተገፍቻለሁ ብሎ ሳር ቅጠሉን የሚረግም ገፍቶኛል ያለውን ብሔር አልያም አገዛዝ ለማጥቃጥ አገርንም ደርቦ የሚያንቋሽሽ በምንም ነገር ላለመስማማት ከራሱ የተማማለ የሚመስልም ይኖራል። እነዚህ ሁለት አመለካከቶች ከዳርና ዳር አገራችንን እንደበሬ ቆዳ ገድግደው ከማስጨነቃቸውም በላይ ከኛ ያልሆነ ከሰይጣን ነው አዋጅ እያስነገሩ ስንቱን ሚስኪን ፍዳውን አብልተውታል!!”

“ የሚሉት ነገር የድርጅትንና የአንድ ብሄር ስም ማጠልሸት ካልሆነ ሌላ ትርጉም አለው ማለት አልችልም”

“ሃሃሃሃ ኢትዮጵያ ውስጥ አንድ ብሄር እየመረጠ የሚወጣ ሎተሪ አለ እንዴ በግልፅ የሃብትና የሰራ እድል እነማን እጅ እንዳለ አታውቅም መለስ ተው እንጂ ! አንተው እራስህ ልትቆጣጠራቸው ያልቻልካቸው ስንቶች ነበሩ .”

“ ስልጣን እና ሃብት ምን አገናኘው ለህዝብ ስላገለገልን ስማችን ይብጠለጠሳል .” አሉ አቶ መለስ ድምጻቸው ግን የወትሮው አልነበረም!!

“ አየህ አቶ መለስ ስልጣን መጥፎ ነው !! ደሃ ስትሆን ድህነት ያሯሩጥሃል ባለስልጣን ስትሆን ግን ሃብት ያሳድደሃል፤ ብር ይከተለሃል ፤አዳኒያ እግርህ ስር ይልከሰከሳል!! ፈተናው ብዙ ነው ፈተናውን ከወደክ ብቻህን አትወድቅም ህዝብ ይዘህ ትወድቃለህ ያውም ያመነህን ባያምንህም የሚከተልህን።

ማንም ሳያየኝ ቆንጠር ላድርግ ብትል እንኳን ለመቆንጠር የላከው እጅህ ብር ብቻ ሳይሆን ስምና ክብርህን የህዝብ እምነትና ፍቅር የሚያቆሽሽ አባራ ዘግኖ ይመለሳል! ወዲያው ህዝብ በየጊዜው ሲያስነጥስ ይሰማሃል እችን ጉንፋን በየትኛውም ማስተባበያ አታድብሰብሳትም የመነተፍከው የህዝብ ሃብት ባንክ አስቀምጠኸው ከሚያስገኝልህ ወለድ በላይ በህዝብ ሃሜት ከዋናው በላይ ይወልዳል እከሌ እዚህ ባንክ ይህን ያህል ቢሊየን ብር ደብቋል ይለሃል አውርቶ ብቻ ዝም አይልም ደሃ ነህና ህዝብህን ለሆነ ጉዳይ “አዋጣ “ ማለትህ አይቀርም ያኔ ይከፋዋል ህዝብህ ከምር ይከፋል!! ያዋጣው ገንዘብ የአንተ የብር ክምር ላይ ጠብ ሲል ይታይዋል ከዩኒቨርስቲ ሲመረቅ በገዛት ሱፍ ለዛውም ሱሪው የወየበ እየለበሰ ፋይል ጋር የሚኖረው ህዝብህ ይከፋዋል ግርጌው ቀበኛ እንደበላው ጨርቅ የተተፈተፈ ጅንስ ሱሪ

ለብሶ፣ በስንት መከራ ስራ ቢጤ ያገኘ ወጣት ይከፋዋል ማርና ወተት ምድርህ ላይ ይልከሰከሳል ያልከው ህዝብህ አንጀቱ በአምሮት አሲድ ሲያጎርፍ ይከፋዋል ልጆችህ መንገድ ላይ የተኳተረ ውሃ በሚያማምሩ መኪኖቻቸው ረጭተውበት የሚያልፉት ታክሲ ጠባቂ ህዝብህ ይከፋዋል ..የምትሄድበት መኪና ከውጭ ወደውስጥ ባያሳይም ህዝብህ ያይሃል ያውቀሃል!! አንተ ግን ከውስጥ ወደውጭ ህዝብህን እያየኸውም አታውቀውም አመጡን ተወው ትግሉን ተወው ዝም ብሎ የሰራሃውን ብትስራ እንደባእድ ዳር ቁሞ የሚያይህ ህዝብ እኮ ስታልፍ ስታገድም ርግማኑን ያልጎመጉማል!! “እየውልህ የእግዚአብሔር እጣ ፋንታ ህዝቡ ነው” ይላል የክርስቲያኖች መፅሃፍ ቅዱስ በየትኛውም እምነት ህዝብ የባለስልጣን ሳይሆን የፈጣሪ ሃብት ነው! ህዝብ ብረት አንስቶ ባይፋለምህ ከተማ ወጥቶ ባለስልጣን ባይሳደብ ይህ ህዝብ የቲም አይደለም ባለቤት አለው! ባለቤቱ የተነሳ ቀን ባለስልጣኖችህን እንዳሳማ አመድ ያስልሳቸዋል በህዝብ ገንዘብና ሃብት የሚሞላቀቁትን ሁሉ “ ፕሮፌሰር ሳግ ተናነቃቸው እንባቸው በአይናቸው ሞላ

“ ጥሩ ሁለታችንም ብንመለስና ኢትዮጵያ “ፍትሃዊ በሆነ መንግስት” እየተዳደረች ብትጠብቀን ማለት ነው?”

“ትክክል!! “ አሉ አቶ መለስ ለመልሱ ጓጉተው

“ እንደዛ ቢሆንም ” አሉ ጥ/ር.. ፊታቸው በደስታ በርቶ አይኖቻቸውን ጨፍነው ሁለት እጆቻቸውን ወደሰማይ ዘርግተው

“እንደዛ ቢሆን .የመጀመሪያ ስራዩ እርሰውን ፍርድ ቤት መገተር ነበር!! ያው ፍርድ ቤቱ ለሰሩት ግፍና በደል ሞት ስለሚፈርድብዎ እርሰው እኔን ሸኝተው ይመለሳሉ!! እኔ አገሬ ላይ ቀሪ እድሜን የናፈቀኝን ነፃነት እያጣጣምኩ ሁሉም በሰራው ልክ የሚጠቀምባት አገሬን እንደጧት ፀሃይ እየሞኳት ወጣቶቿ ጥለዋት የማይፈረጥጡባትን አገሬን ጥጋበኛና ጉቦኛ አስመሳይና ዘረኛ ባለስልጣናት የማይፈነጩባትን አገሬን እያያሁ .እውር ፍርድ ቤት አካለጎደሎ ዲሞክራሲ እጁ የሰለለ ህገ-መንግስት “ኮማ” ውስጥ የገባ የምርጫ ቦርድ ሳይሆን የፍትህ ክንዱ ግፈኞችን የሚደቁስ፣ እውነት ሳትወጣ መደሻው ጠረንጴዛ የማይደቃ ፍርድ ቤት ያለባት አገሬን ”ህዝብ ብሏል” የተባለለት ሳይሆን ህዝብ በትክክል ይሁን ያለው ህገ መንግስት ያለባት አገሬን በአንድ አይኑ የባለስልጣን ቁጣ በሌላኛው አይኑ የወንጀለኛ መቅጫ ህግ እያየ የማይፈርድ ዳኛ ያለባት አገሬን እያየሁ በቃህ እስካለኝ እኖር ነበር!!” አሉና ግን ምን ያደርጋል .ብለው ዝም አሉ አቶ መለስ ስለአቢዮታቸው እያሰቡ “ በቃ ይሄው ነው ምኞትዎ ? ”አሉ

“ ሌላ ሌላ አዎ!! ሁልጊዜ እሁድ እሁድ የእርሰውን ባለስልጣናት ቃሊቲ እስር ቤት እየሄድኩ እጠይቃቸው ነበር። ሁሉም መታጎራቸው ስለማይቀር .”

“ ጥ/ር ሰማይ ቤት አስደስቶዎታል”

“ በሚገባ! ማንም ሲገፋ አላይም ማንም ሲራብ አላይም ማንም ሲታሰር አላይም ”

“ ፕ/ር ሁላችንም እኮ እስረኛ ነን እንደውም የዘላለም ይህ እንዴት አይታይዎትም”

“ሃሃሃሃሃሃሃሃ”

“ምን አሳቀዎት”

“ እስር ያስጠላል አይደል “

“ በጣም”

“ ይህንን ስታስፈፀም ነው የኖርከው !! በቂ ባልሆነ ምክንያት ስታስር ከኖርክ አንተንም ያሰረህ በቂ ምክንያት ያለው አይመስልህም”

“ እኔ ማንንም ካለበቂ ምክንያት አላሰርኩም የማሰርም ስልጣን አልነበረኝም የአገርን ሰላም የአገርን ደህንነት የማስጠበቅ ህዝባዊ ሃላፊነት ነበረብኝ :: ህገ መንግስቱን የጣሰ ማንም ሰው ከየትም ይምጣ የትኛውም የትምህርት ደረጃ ይኑረው በሃገሪቱ ህግ ይዳኛል”

“ ..የትኛውም ስልጣን ቢኖረውስ”

“እባክዎ ፕ/ር አያላግጡ እያወራን ያለነው ስለሃገር መሰለኝ”

“አአአአ ስለሃገር ሳይሆን ስለኢትዮጵያ ነው”

“ኢትዮጵያ አገር አይደለችም እንዴ”

“ አገር ማለት ምድር ላይ የተወለዱ ሁሉ ንብረት ናት ካልን ኢትዮጵያ አገር ለመሆን ህዝብ ይቀራታል”

“ህዝቡ የት ሄደ ያውም በቋንቋ በባህል በታሪክ ሃብታም የሆነ ህዝብ ያላት አገር መሆኗን ማንም ይመሰክራል”

“ ልክነህ ማንም ይመሰክራል ህዝቡ ራሱ ግን አይመሰክርም..ህዝቡ የለም እኮ ሸፍቷል አረብ አገር የሚሉት

ጫካ ሴቱ ዘምቷል፣ ወንዱ .”

“ የሰው ልጅ የፈለገበት አገር ሂዶ የመስራትም ሆነ የመኖር ሰበአዊ ሙብቱ ሊከበር ይገባል “

“ሙብትን ተጠቅሞ በምርጫ መሄድ ሌላ በድህነት ካልሾ ተጠልዞ አገርን ጥሎ መሄድ ሌላ”

“ፕ/ር ለምን ሁሉን ነገር ያጨላልሙታል ለምን እኛ ላይ ሲደርስ ሌላ አገር ሂዶ መስራት ብርቅና ድንቅ ይሆናል ስንትና ስንት ህዝብ ካንዱ አገር ወደሌላው እየሄደ ይኖር የለም እንዴ በብዙ ሺ የሚቆጠሩ ቻይናውያን በመላው አለም አገራችንን ጨምሮ ተሰራጭተው እየሰሩ አይደለም እንዴ ”

“አቶ መለስ ! ስለመሄድ አይደለም የማወራህ ሳይፈልጉ ስለመሄድ ነው !! ደግሞስ ከሌላው አለም ወደአገራችንም ሆነ ወደ ሌላ ገር የሚሄዱ ዜጎች እንደኛ ተዋርደውና ሰበአዊ ክብራቸው ተረግጦ ነው እንዴ የሚኖሩት .በታሪክ ከውጭ አገር ወደ ኢትዮጵያ ሂዶ የተዋረደ ሰው ያውቃሉ .የነብዩን መልእክተኞች ተቀብላ አርዳና ጋርዳ ያኖረች አገር ልጆቻቸው ከፎቅ እየተወረወሩ እንደሌባና ቀማኛ እየተሳደዱ ነው ዛሬ

የአገሬ ቄስ ከትምህርት ቤት ትምህርት ቤት በአግሩ ሲንከራተት ስለአመብርሃን እያለ በቁራሽ ርሃቡን እያስታገሰ ያገኘውን ቅስና እየናቅን አገሩ ላይ መክለፍት ሲያሳድድ የኖረ እዚህ ግባ

የማይባል የፈረንጅ ዲያቆን አገራችን ላይ በክብር የነገሰታት አማካሪ ሁኖ ሲንደላቀቅ ነው የኖረው ! ወርቅ ቢያነጥፉላቸው ዘረው የማያዩ ሴት ልጆቻችን “ሳይጣንም ቢሆን አግብቶ ከዚች አገር ያውጣን “ እያሉ አይደለም እንዴ .”

“ ይህ ከግል ስነምግባር ጋር የተያያዘ ጉዳይ ነው “

“የቱ ነው ከግል ስነምግባር ጋር የተያያዘ ጉዳይ “

“የሴት እህቶቻችን”

“ ምኑ ላይ ነው የሰነምግባር ችግርነቱ “

“ ሴትነትን የችግር መፍቻ ቁልፍ አድርጎ የመጠቀሙ አመለካከት ነዋ !! በየትኛውም አገዛዝ ታይቶ በማይታወቅ ሁኔታ ለሴቶች መብት ታግለናል!! ሴቶች ላይ ተጭኖ የኖረው የባርነት ቀንበር ከባድ ከመሆኑ ብዛት ምንግስትና ህዝብ ተባብረው እንኳን ባንዴ ሊያወርዱት አልቻሉም። ሴቶችን ከወንዶች ጭቆና ቀርቶ ከራሳቸው “የአንችልም” እሳቤ ማላቀቅ ራሱን የቻለ ከባድ ስራ ነው!! ከጓዳ ወደትምህርት ቤት ወደ ስራ ብሎም ወደስልጣን እና ወደ ታላላቅ ሃላፊነቶች ሴቶችን ማምጣት ፈተና ነበር ለእኛ ። ቢሆንም ወደዚህ እስከመጣሁበት ጊዜ አበረታች የሆኑ ለውጦች አይተናል .”

“አቶ መለስ”

“አቤት ፕ/ር ”

“ ሰለቸኸኝ !! .”

“እንግዲያውስ ልሂድ” ብለው ከተቀመጡበት ተነሱ አቶ መለስ

“ ሰለቸኸኝ እንጅ ሂድ አላልኩም”

“ አይ እኔም እርስዎ ስለሰለቸኝ ብሂድ ይሻላል ብዩ ነው” አሉ እልህ በሚመስል አነጋገር።

“ሃሃሃሃሃሃሃሃሃ .ኖ! ርእስ እንቀይር ማለት ነበር የእኔ ሃሳብ ሶሪ ስላስቀየምኩህ “

“ አሁን መሄድ አለብኝ !!! ባይሆን ሌላ ቀን እንገናኛለን “

“ ጥሩ ከመሄድህ በፊት ግን አንድ ነገር ልጠይቅህ ይህ ሰማይ ቤት ነው እውነትን ደበቅን አልደበቅን ዋጋ የለውም እንዴው ከኢሃዴግ ባለስልጣናት በጣም የምትጠላው እና በጣም የምትወደዳቸውን ንገረኝ እስቲ” አቶ መለስ

ጥያቄው አሳቃቸው ሳቁን እንደቀልድ ጀመሩትና የሆነ የሆነ ነገር ትዝ እያላቸው ሰማይ ቤት ከመጡ ጀምሮ ስቀው የማያውቁትን ሳቅ ሳቁ “ ሃሃሃሃሃሃሃ ሂሂሂሂሂ ”

ክፍል 12

ባጭሩ ባለፈው ወጋችን ጠ/ሚንስትር መለስ ፕ/ር አስራት ጋር የሞቀ ክርክር አድርገው እንደነበር አውስተናል።

ቀጣዩ እነሆ በሰማይ ቤት ነገስታት የሚያርፉበት ቦታ ሌላው ተራ ህዝብ ከሚያርፍበት ቦታ ይለያል።

በሩ ላይ ክንፉ ከኮተቤ አቃቂ የሚደርስ መለአክ ጎርደድ ጎርደድ እያለ ይጠብቃል !! አቶ መለስ በዚህ ግቢ ለሁለት ወራት ሲኖሩ እንደፈለጉ ሲገቡና ሲወጡ አይተውት ስለማያውቁ ዛሬ እንደ ጀቢራ ፊታቸው ተገትሮ መንገድ ሲከለክላቸው ግራ ተጋቡ! ቀጥ ብለው አዩት ደራሲዎች መንደር ውለው መሸት እስከሚል ድረስ ደግሞ ፕ/ር አስራት ጋር ቆይተው ገና መመለሳቸው ነበር!

“የምድራዊው ሙታን ጭቅጭቅ ሲገርመኝ መለአኩ ደግሞ ምን ፍጠር ይለኛል” አሉና ሲፈሩ ሲቸሩ “ጌታየ ችግር አለ” አሉት አይናገር አይጋገር ዝም!!

“እዚህ ውስጥ ነው የምኖረው መለስ እባላላሁ” ዝም!!

“ ጠቅላይ ሚንስትር መለስ ዜናዊ እኮ ነኝ” ዝም ! አልፈውት ሊሄዱ ሲሉ ክንፉን ዘረጋው .እየተዘረጋ እየተዘረጋ አይናቸው ማየት እስኪችለው ድረስ ተዘርግቶ ጫፉ አድማስ ውስጥ ገባ አቶ መለስ

“የባቡር ሃዲድ በዚህ ፍጥነት ቢዘረጋ ” ብለው አሰቡና

“ ይቅርታ ይሄን ሁሉ ክንፍ የሚያዘረጋ ምን ችግር ችግር ተፈጠረ “ ሲሉ ጠየቁ ዝም!!

ስብሃት ገ/አግዚያብቴር ትዝ አሏቸው እነአብርሃም እነማቴሳላ ጠጡ ካቲካላ

ጠጥተውም ዝም ! ዝምምምምም እንደመለአኩ ከንፍ የረዘመ ዝምታ!!

“ ለምን አታሳልፈኝም . ” ዝም!!

“የምድራዊት ኢትዮጵያ ጠቅላይ ሚኒስትር መለስ ዜናዊ አስረስ እኮ ነኝ”

“ብትሆንህ?” አስገምጋሚው የመለአክ ድምፅ መለስን ወደኋላ አስፈነጠራቸው

“ እሱማ ብሆንም ዋጋ የለውም አልፏል” አሉ ነገሩን ለማረጋጋት

“ ባያልፍህ?” መለአኩ በበለጠ ድምፅ አስገመገመ

“ማለቴ ያው ቆይ ግን ለምንድነው እንዳልገባ የተከለከልኩት? “

“ጠ/ሚኒስትር እዚህ አይገባም” አለ መለአኩ ባጭሩ

“እና ምኞቶች ናቸው የሚገቡት?”

“ነገስታት ብቻ”

“ እኛ አገር የምንተዳደረው በንጉስ ሳይሆን እንደ እንግሊዝ እንደ ቢቃ ንጉስ ልትለኝ ትችላለህ!! !የንጉሳዊ አገዛዝ በአገራችን ስለሌለ እንጅ ንጉስ ማለት ነኝ ያው”

“ አይመለከተኝም ንጉስ ብቻ ነው እዚህ የሚገባው “

“ እና አገር መሪ አይገባም ?”

“ይገባል! ሚኒስትር ሚኒስትሮች ጋር ነው “

“እኔኮ ሚኒስትር አይደለሁም ለምን አትረዳኝም ጠቅላይ ነኝ .”

“ ጠቅላይ ምን”

“ሚንስትር”

“ሚንስትሮች ጋር ሂድ”

“ጉሰና አገር መሪ ምን አለያየው 21 አመት አገር መርቻለሁ”

“እኔም 21 አመት አገር መርቻለሁ” አለ መለአኩ 21 አመት አገር መምራት ብርቅ ነው እነዴ በሚል ድምፅ መለስ በጣም ተገርመው “የት ነው አንተ አገር የመረሃው ደግሞ እኔ በታሪክም በአካልም ሰምቻለሁም አይቻልም አላውቅም እንዳንት አይነት ማለት .” አሉ ከንፋን እያዩ

“ ከንፌ ገርሞህ ነው ሃሃሃሃ! ምድር ላይ አገር መሪ የነበራችሁ ሁሉ በአይን ስለማይታይ እንጅ አንዳንዶቻችሁ ጭራ አንዳንዶቻችሁ ቀንድ አላችሁ በጣም አልፎ አልፎ ከንፍ ቢጤ ያላቸውም ነበሩ” አለ ቀልድ በሚመስል አነጋገር

“ ቆይ አንተ 21 አመት የመረሃው የትኛውን አገር ነው “ አሉ መለስ

“ኢትዮጵያን”

“ አ .ኢትዮጵያ ኢትጵያ ምድር ላይ ያለችውን ኢትዮጵያ .”

“ አዎ”

“ ትቀልዳለህ”

“አልቀለድኩም” የተቆጣ መሰለ መለአኩ

“እና ኢትዮጵያን ከመቸ እስከመቸ መራሃት .”

“ ከ 1983 እስከ 2004”

“ይሄ ጊዜ እኮ እኔ ኢትዮጵያን የመራሁበት ነው”

“ አይግረምህ! ድፍን አፍሪካ እንደመሪወቿ ግፍና በደል ቢሆን ኖሮ እስካሁን አትኖርም ነበር፤ አንድ ገዢ ስልጣን ሲይዝ አንድ ሃያል መለአክ

ህዝቡን ለመጠበቅ ይመደባል ምክንያቱም ህዝቡ ንብረትነቱ የታላቁ ፈጣሪ እንጅ የመሪው አይደለም ።” አቶ መለስ በመለአኩ ንግግር ተበሳጩ

“ ተው እንጅ እና ነገሰታቱ ህዝቡ፣ ሳር ቅጠሉ ፣ የምትተነፍሱት አየር ሳይቀር የኛ ነው ሲሉ የት ነበራችሁ ህዝቡ የሚያመልከውን አምላክ ሳይቀር ነገሰታቱ ሲመርጡለት የት ነበራችሁ ደርግ ያንን ሁሉ ህዝብ ሲያርደው የት ነበራችሁ .” አሉና አፈጠጡበት .

“ ምነው አቆምክ .” አለ መለአኩ በትዝብት ፈገግ ብሎ

“ ሂትለር ያንን ሁሉ አይሁድ .”

“ቆይ ቆይ ከደርግ ቀጥሎ ሂትለር ነበር ኢትዮጵያ ላይ ገዥ የነበረው? .ስለራስህ ተናገር”

“ እኔ ምን አደረኩ ? “

“ቅድም ያልካቸው ነገሰታትም እኛ ምን አደረግን ነው የሚሉት .ሂትለር እራሱ እንደዛ ነው የሚለው .”

“ያው 21 አመት ገዛሁ ካልክ በእኔ የሰልጣን ዘመን ያየኸውን ስህተት ተናገር በእኔ ጊዜ ነው የሃይማኖት ነፃነት የተከበረው .በእኔ ጊዜ ነው ሃይማኖትና መንግስት ተለያይቶ የየራሱን ጉዳይ ካለማንም ጣልቃ ገብነት ሲያከናውን የነበረው ለምን እንዳላየ ትሆናለህ .”

መለአኩ ፈገግ አለና

“ ባአንተ ጊዜ ነው ሞራል እና ስነ ምግባር የሂወት መንገድ መሆኑ ቀርቶ አንድ የትምህርት አይነት

ብቻ የሆነው .ባንተ ጊዜ ነው ፖለቲካ የሚተነፍስ እየታነቀ ድራሹ ሲጠፋ መገናኛ ብዙሃኑ ሁሉ ስለዘመኑት እናስተምር ብለው ዝመኑት ህዝብ ውስጥ የዘሩት ባንተ ጊዜ ነው የወሲብ አብዮት ፈንድቶ ሴት ወንዱ በአስቃቂ

ጥልፍልፎሽ ውስጥ የወደቀው ..ትውልድ በዝሙት የተጥለቀለቀው ባንተ ጊዜ ነው

ግብረሰዶም ያቆጠቆጠው “

አቶ መለስ በውስጣቸው

“ ይህ መለአክ የግንቦት 7 አባል ነው እንዴ “ ብለው አሰቡ

“ እና አሁን በሩን ትለቅልኛለህ ወይስ ልመለስ “

“ተመለስ”

“ እስካሁን እዚህ ስኖር ለምን አልተከለከልኩም”

“ ነገሰታቱ አልከለከሉህም ነበር “

“እና አሁን ከለከሉ “

“ አዎ እንዳይመጣብን አሉ”

መለስ ቱግ አሉ እልሃቸው ውስጣቸው ተንተገተገ “ ስማ! ገደል ግቡ በላቸው ይህ ተንኮልና ክፋታችሁ ነው አገራችንን ወደኋላ ያስቀራት ብሏችኋል በላቸው ፈሪ በቅቧቃ ናችሁ በላቸው ወላ አድዋ ወላ መቅደላ ትላላችሁ እንጅ እውነት ፊት ለሴከንድ መቆም የማትችሉ የተንኮል አባቶች ናችሁ በላቸው..”

አሉ በብስጭት እየተወራጩ

“እኔ ነገር አመላላሽ አይደለሁም”

“ እሽ አንዴ ፍቀድልኝና እራሴ ነግሪያቸው ልመለስ”

“ ጥፋ ከዚህ” መለአኩ ድፍን ሰማይ ቤትን የሚያናጋ በሚመስል ድምፅ አንባረቀ።

አቶ መለስ ቁጣቸው እንደዝንብ መንጋ ግርርር ብሎ ከላያቸው ላይ ሲሄድ ታወቃቸው ። “እንዳልክ” አሉ በማይሰማ ድምፅ ዙሪው መንገዳቸውን ቀጠሉ!! ለረዥም ሰአት መናገርም ማሰብም ተስኗቸው እግሮቻቸውን ተከትለው ከተጓዙ በኋላ ድምፃቸውን ቀንሰው

“ ምን ያስደነፋዋል ታዲያ ፈጣሪ የሰጠውን ስልጣን በስርአት አይጠቀምም አምባ ገነን..” አሉና ወደኋላቸው ዞር ብለው ተገላመጡ ወዲያው ቀጥ ብለው ሲያዩ ዙሪያውን በንፁህ ውሃ የተከበበ ደሴት ከሩቁ ተመለከቱ ዳሩ ላይ አረፍ አሉና በትካዜ ደሴቱን እያዩ ውሃ በሆነ ሙታን ህዝብ ውሃ በሆነ አለም ውሃ

በሆነ መለአክ ውሃ በሆነ ፕሮፌሰር የተከበብኩ ደሴት ነኝ” አሉ!! የማያውቅት ስሜት ወደደሴቷ እንዲሄዱ ገፋፋቸው። ግን መንገድ የለውም ዙሪያውን ውሃ ነበር!! ከተቀመጡበት ተነስተው ሲንጎራደዱ ሁለት ሰወች ከኃላቸው መጥተው በቀጥታ ወደውሃው ሄዱ ምንም እንዳልተፈጠረ ሁሉ እየሳቁ ወደ ውሃው

ገቡ ! ውሃውን ያዩት አይመስልም አቶ መለስ ሊጮሁ ብለው ተውትና የሚገርመውን ተአምር ማየት ጀመሩ ሰወቹ በውሃው ላይ እየተራመዱ ወደደሴቱ ይገሰግሱ ጀመረ አቶ መለስ ነገሩን ማመን አልቻሉም መሞከር እንዳለባቸው ወስነው ወደውሃው ተጠጉና ቀኝ እግራቸውን አስቀድመው ውሃውን ረገጥ አደረጉት እንደመሬት ጠንካራ ነው ደጋግመው ሞከሩና አንድ እግራቸውን አስከተሉ ቀስ በቀስ በድፍረት

በውሃው ላይ መራመድ ጀመሩ ከዛ ሰምሶማ በመጨረሻም እንደ እብድ እየሳቁ እሩጫ ጀመሩ።

በውሃ ላይ መሮጥ እጅግ በጣም የሚያዝናና ነበር ሃሳባቸውን ሃዘናቸውን አስረሳቸው። “የኢትዮጵያ ህዝብ ይህንን ቢያይ ምን ይላል “ ሲሉ አሰቡ መጀመሪያ የኢሃዴግ ባለስልጣናት ሃሳቡ አዝናናቸው አባዱላ ገመዳ “ እሳቸው የጀመሩትን ” ብሎ ቢሸፍቱ ሃይቅ ውስጥ ሲዘፈዘፍ ታያቸው ሳሞራ ታንክ ይዘ

ካልተሸገርኩ ማለቱ አይቀርም ስዩም መስፍን ረጋ ብሎ ፊቱን በውሃ ውስጥ እያየ ሲያዘግም አዲሱ ለገሰ ጣናን እንዴት የእግር መንገድ ማድረግ ይቻላል ብሎ ሊጠይቅ ይችላል። በረከት ስምአን ለቪአኤ እንግሊዝኛው ክፍል “ለህዝብ ጥቅም እንኳን በውሃ ላይ በእሳት ውስጥ አልፈን ነው የመጣነው ምኑ

ነው የሚያስደንቀው “ ሲልም ታያቸው

..አቶ ኃይለማሪያም ደሳለኝ ምን ይል ይሆን “ “አሉና ሩጫቸውን አቁመው ማሰብ ጀመሩ

ምናልባት” የኢትዮጵያ ህዝብ ሆይ የተከበራችሁ ሴቶች ፣የተከበራችሁ ወንዶች የተከበራችሁ ተማሪዎች ፣ የተከበራችሁ .የጎዳና ተዳዳሪዎች .የምታመልኩትን ዛሬ ምረጡ እኔና ፓርቲያ ግራ

ገብቶናል ክርስቶስም በውሃ ላይ ተራምደዋል መለስም ተራምደዋል ክርስቶስም ተከተሉኝ ብለዋል መለስም ተከተሉኝ ብለዋል ያም ስለኛ ተሰውቷል ይሄም ስለኛ ..”

ተቀዋሚዎችም ዝም አይሉም! ብርሃኑ ነጋ

“በውሃ ላይ መራመድ ስለቻልን ብቻ ትርፍ በሌለው ጉዞ እግራችን እስኪቀጥን መዳከር የለብንም”

ማለቱ አይቀርም ። አቶ ቡልቻ

“ይሄ ክርስቶስን መጋፋት ነው እንኳን አምላክን ተጋፍተን እንደውም የተገፋን ነን”

እያሉ አባታዊ ምክራቸውን ይሰጣሉ በየነ ጴጥሮስ

“ ጥያቄው እንዴት ወደደሴቱ ሄድን ሳይሆን ደሴቱ ላይ ምን አለ የሚለው ይመስለኛል ተረጋግተን ብናየው መልካም ነው”

ልደቱ አያሌው “አዴጋ” የሚያምነው መራመድ ጥሩ ቢሆንም ይህ የሚራመዱበት ውሃ እርስዎ እንዲራመዱበት ተብሎ ጠጣር ሲሆን በውስጡ ይኖሩ የነበሩ በርካታ አሶች ማለቃቸው ተገቢ

አይደለም ብሎ ነው” ምክትል ጠቅላይ ሚኒስትር ደመቀ መኮነን “ታላቁ ጠቅላይ ሚኒስትራችን በአፍሪካ የመጀመሪያ በአለም ሁለተኛ የሆነውን የውሃ ላይ ጉዞ በማድረጋቸው መላው የአማራ ህዝብ የተሰማውን ኩራት እየገለፀ ይህ ጉዟቸው እንዳይቋረጥ የአማራ ብሄራዊ ክልላዊ መንግስት የጣና ሃይቅን ለክቡር ጠ/ሚኒስትር መለስ በስጦታነት አበርክቷል!!” አርቲስት ሰራዊት ፍቅሬ

“ውሃን እንደምንጣፍ ረግጦ ከልማት ወደልማት አገርን ያሻገረ በግርማ ሞገሱ ባህር ያሸበረ

በየብስ በባህር ያሰበበት የሚደርስ መለስ!!!”

እያለ በኢቲቪሞቅ ሲያደርገው ታያቸው ይህን ይህን እያሰቡ ደሴቱ መግቢያ ላይ ሲደርሱ የአረብ አገራት ነገስታት ሲሞቱ የሚገቡበት ደሴት መሆኑን በሩ ላይ በተለጠፈው ፅሁፍ አወቁ ወደውስጥ ሲገቡ ታላላቅ ቤተመንግስት የሚመሳሰሉ ቤቶች ደሴቱን ሞልተውታል ወደ አንዱ ጠጋ ብለው ሲመለከቱ በሩ ላይ ማን እንደሚኖርበት የሚገልፅ ፅሁፍ ተለጥፎበታል። አንድ አምስት ቤቶችን እንዳለፉ ያዩት ፅሁፍ አስቆማቸው “ኮሮኔል መአመር ጋዳፊ የምድራዊት ሊቢያ ንጉስ የነበሩ” ይላል ። መለስ በሩ ላይ ቁመው አሰቡ “ይህ ነውጠኛ ሰውየ ስለአብዮቱ ባማክረው በደስታ ነው የሚፈነድቀው ስለዚህ ”

ብለው ወደውስጥ መግባት ጀመሩ!!